

लेमराज श्री कृष्णदासेन सम्पादितस्य मुम्बई श्री वेङ्कटेश्वरस्टोम मुद्रणालयेन प्रकाशितस्य पुनर्मुद्रणम्


# श्रीपद्ममहापुराणम्

THE PADMAMAHĀPURĀNAM

IC

प्रथम भाग : [सृष्टि खण्ड]

देहलीस्थेन प्रो० डा० चारुदेवशास्त्रिणा प्रणीतया भूमिकया सनाथितम्  
नागशरणसिंहसम्पादितलोकानुक्रमण्या च संहितम्



NAG PUBLISHERS

11-A/11-A (POST OFFICE BUILDING) JAWAHARNAGAR, DELHI.

CC-0. Prof. Satya Vrat Shastri Collection, New Delhi. Digitized by S3 Foundation USA



1984 (Post Office Bldg.) JAWAHARNAGAR, DELHI-7  
1 1 6 6 0 3 1 0 1 1 3 2

© NAG PUBLISHERS

1. 11A/U.A. (Post Office Bldg.) JAWAHARNAGAR, DELHI-7
2. 8A/U.A. 3, JAWAHARNAGAR, DELHI-110007
3. JALALPURMAFI (Chunar, Mirzapur), U.P.

With Introduction, Verse-Index and Textual Corrections  
1984  
PRICE : Rs. 1000.00 (Set of four Vol.)

(PRINTED IN INDIA)

Published by Nag Sharan Singh for Nag Publishers, Jawahar Nagar, Delhi-7  
Text printed at Gian Offset Printers, 308/2, Shahzada Bagh, Dayabasti Delhi-35 and  
Introduction and Index at Amar Printing Press, 8/25, Vijay Nagar, Delhi - 9



ओं नमः परमात्मने ।

नमः सहशिष्याय भगवते कृष्णद्वैपायनाय व्यासाय ।

मत्कृतां भूमिकां दृष्ट्वा नारदीये विवेचिकाम् ।  
प्रासदन्सूरयो सूरि मां च तेनोदहृष्यन् ॥ १ ॥

पाद्येऽपि तां तथाभूतां प्रणिनीषामि यत्नतः ।  
आत्मनः परितोषाय विनोदाय विदामपि ॥ २ ॥

अष्टाशीतिसमद्वयं कुशोपि पलितो जरी ।  
कृत्ये कष्टे प्रवृत्तो यत् तत्र हेतुरनुग्रहः ॥ ३ ॥

कारुण्यान्वितः परेशस्य गुरुणामाशिषोऽपि वा ।  
अन्यथा निःसहायस्य कथं मे स्यादुपक्रमः ॥ ४ ॥ (युगम्)

देवीं वाचमुपासीय कुर्वीय च क्रियाः<sup>१</sup> शुभाः ।  
सन्ततं, मे वरं देयाद् वरेशः परमेश्वरः ॥ ५ ॥

१ क्रियाः शास्त्रार्थनिबन्धनीः कृतीः ।







## भूमिका

### पुराणमहिमा

पुराणं सर्वशास्त्राणां प्रथमं ब्रह्मणा स्मृतम् (१।१।४५) । बहुशास्त्रं समभ्यस्य बहुवेदान् सविस्तरान् । पुंसोऽश्रुतपुराणस्य सम्यग्याति न दर्शनम् (५।१०।१३) ॥ पिशाचाः प्रायशो नाम ब्रह्मराक्षसनामकाः । वेदमन्त्रस्य वेत्तारो ह्यन्ते न पुराणवित् (५।११।४५) ॥ पुराणविमुखो नैव सर्वः सर्वं हि पश्यति (४६) ॥

### पुराणश्रवणस्य फलम्

पुराणं शृणुयान्नित्यं महापापदवानलम् (३।६।१५६) । पुराणं सर्वं तीर्थेषु तीर्थं चाधिकमुच्यते । यस्य पादैकश्रवणाद्धरिरेव प्रसीदति (६०) ॥ यथा सूर्यवपुर्मूत्वा प्रकाशाय चरेद्धरिः । सर्वेषां जगतामेव हरिरालोकहेतवे (६१) ॥ तथैवान्तःप्रकाशाय पुराणावयवो हरिः । विचरेदिह भूतेषु पुराणं पावनं परम् (६२) ॥ तस्माद्यदि हरेः प्रीतेरुत्पादे धीयते मतिः । श्रोतव्यमनिशं पुंभिः पुराणं कृष्णरूपिणः (६३) ॥

### पाद्यम् इति समाख्यायां हेतुः

एतदेव महापाद्यमद्भुतं यन्मयं जगत् । तद्वत्तान्ताश्रयं तस्मात्पाद्यमित्युच्यते बुधैः (३।१।२६) ॥

### पाद्यस्य पुराणस्य परिमाणम्

सृष्टिखण्ड इदं परिमाणमुक्तम्—सहस्रं पञ्चपञ्चाशत् पञ्चखण्डैः समन्वितम् । तत्रादौ सृष्टिखण्डं भूमिखण्डं ततः परम् । स्वर्गखण्डं ततः पश्चात्ततः पातालखण्डकम् । पञ्चमं ततः ख्यातमुत्तरं खण्डमुत्तमम् (१।१।५४-५५) ॥ स्वर्गखण्डे (३।१।२३) तु सप्त खण्डान्युक्तानि । तत्र ब्रह्मखण्डं क्रियासारखण्डं चेति द्वयमतिरिक्तम् इति विसंवादः । श्लोकसंख्यायां तूभयत्र संवादः । पर्वणोऽप्यस्य विभागो लक्ष्यते—पञ्चभिः पर्वभिः प्रोक्तं संक्षेपाद् व्यासकारितात् । पौष्करं प्रथमं पर्वं यत्रोत्पन्नः स्वयं विराट् (१।१।५६) ॥ द्वितीयं तीर्थपर्वं स्यात्सर्वग्रहगणाश्रयम् । तृतीयपर्वग्रहणा राजानो भूरिदीक्षणाः (६०) ॥ वैशानुचरितं चैव चतुर्थं परिकीर्तितम् ।



पञ्चमे मोक्षतत्त्वं च सर्वतत्त्वं निगद्यते (६१) ।।

### समुद्रमन्थने बीजम्

समुद्रमन्थनं नाम सृष्टिखण्डे (१।४।६-३३) इत्यत्राख्यायते । तत्सारं  
इहोपाख्यायते—आत्रेयो रोषण ऋषिर्दुर्वासा विद्याधरीहस्ते सुगन्धाढ्यां  
मालां दृष्ट्वा साभिलाषस्तामाह—इमां मे देहि, जटाजूटे करिष्यामीति ।  
सा च प्रमनास्तस्मै तां प्रदिदेश । स च शिरसि तां बद्ध्वाऽन्मत्तप्रेतवद् रराज,  
आत्मानं चोवाह—नाहं कामविचक्षणः, क्षुभ्यति च मे मनः, तेन स्वं  
सौभाग्यं प्रदर्शयन्नन्यत्र यामि । अथ मेदिनीं परिभ्रमन् स दिवौकसां पतिं  
महेन्द्रमैरावतमारूढं व्रजन्तमद्राक्षीत्, भ्रमदुन्मत्तवत्पदां तां मालामुन्मत्त-  
वत्तस्मिन्निक्षेप । स चेन्द्रस्तामादाय गजमूर्धनि प्रास, वारणश्च गन्धा-  
घ्राणेन मदान्धस्तामिमां पृथ्वीतले निक्षिपे । तद् दृष्ट्वा महतीयं मेऽव-  
मानना देवराजेनैश्वर्यमदमत्तेन कृतेति मत्वा भृशं चुकोप शशाप च—  
मूढ, यतो ह्यस्तत्त्वं मामेवमवहेलयसि तत्तत्रैलोक्यं नष्टलक्ष्मीकं भविष्य-  
तीति । इन्द्रश्च शापभीतो गजस्कन्धादवरुह्यामर्षणं तं मुनिमनुनेतुं येते,  
परं प्रकृतिवक्रोऽसौ कस्यानुनयं ग्रहीष्यति । ततो मुनिः स्वमध्वानं प्रतस्थे,  
महेन्द्रश्चाप्यमरावतीम् । ततो निःश्रीकं सशक्रं त्रिभुवनं जज्ञे । न केचिद्  
दानानि ददुः, न केचिदीजिरे, न केचित्पांसि तेपिरे । सुराश्चासुरैर्वि-  
जिग्यिरे । एवं दुःसंस्थिता विषममापन्नाः सुराः समेत्य पितामहं शरण-

मुपेत्य सर्वं वृत्तं यथावदाचक्षिरे, पितामहश्च सुरैः सङ्गत्य क्षीरार्णवे  
शयानं भगवन्तं पुण्डरीकाक्षं पुरुषोत्तममुपसद्योदाजहार—उत्तिष्ठ विष्णो,  
शीघ्रं देवानां हितं कुर्विति । सपदि प्रबुद्धः करुणावरुणालयः कमलापतिः  
स्माह—मा भैष्ट, भवतां करिष्यामि तेजस आप्यायनम् । यद् ब्रवीमि तद-  
नुष्ठीयताम् । दैत्यैः सम्भूय सर्वा ओषधीः समाहृत्य मन्दरं मन्थानं कृत्वा  
वासुकिं च नेत्रम्, मध्यतां क्षीरोदधिः, ततः समुद्रभूतेनामृतेन पीतेन बलिनो  
यूयं भविष्यथेति ॥

### दक्षयज्ञे रुद्रस्यानिमन्त्रणे हेतुः

शृणु वत्से यथातथम् (१।५।३५) । येनाद्यं कारणेनेह पतिस्ते न  
निमन्त्रितः । कपालपात्रधृक् चर्मो भस्मावृततनुस्तथा (३६) ॥ शूली मुण्डी  
च नग्नश्च श्मशाने रमते सदा । विभूत्याङ्गानि सर्वाणि परिमाष्टि च  
नित्यशः (३७) ॥ व्याघ्रचर्मपरीधानो हस्तिचर्म-परिच्छदः । कपालमाला  
शिरसि खट्वाङ्गं च करे स्थितम् (३८) ॥ कट्यां वै गोनसं बद्ध्वा लिङ्गे  
ऽस्थनां वलयं तथा । पन्नगानां तु राजानमुपवीतं च वासुकिम् (३९) ॥  
भ्रमति चानेन सततं क्षितौ (४०) ॥ त्रिनेत्रश्च त्रिशूली च गीतनृत्यरतः  
सदा । कुत्सितानि तथान्यानि सदा ते कुरुते पतिः (४१) । त्रपाकरो भवे-  
न्मह्यं देवानां सन्निधिः कथम् । कीदृक् च वसनं तस्य केतनं प्रति-  
नाहति (४२) ॥



रुद्रेण ब्रह्मणः शिरसः कर्तनम्

ब्रह्मणः पञ्चमं वक्त्रमूर्ध्वमासीन्महात्मनः । ततो ब्रह्माऽभवन्मूढो  
रजसा चोपबृंहितः । ततोऽयं तेजसा सृष्टिममन्यत मया कृताम् (१।१४।६०-  
६१) ॥ मत्तोऽन्यो नास्ति वै देवो येन सृष्टिः प्रवर्तिता । सहदेवा सगन्धर्वा  
पशुपक्षिसमाकुला (६२) ॥ एवं मूढः स पञ्चास्यो विरिञ्चिरभवत् पुनः ।  
साङ्गोपाङ्गं तिहासांश्च सरहस्यान् ससङ्ग्रहान् । वेदानधीते वक्त्रेण  
पञ्चमेनोर्ध्वचक्षुषा (६५) ॥ इतस्यासुरसुराः सव वक्त्रस्याद्भुतवर्चसः ।  
तेजसा न च प्रकाशन्ते दीपाः सूर्योदये यथा (६६) ॥ स्वपुरेष्वपि सोद्वेगा  
ह्यवर्तन्त विचेतसः । न कश्चिद् गणयेच्चान्यं तेजसा क्षिपते परान् (६७) ॥  
नाभिगन्तुं न च द्रष्टुं पुरस्तान्तोपसर्पितुम् । शेकुश्च तत्र संत्रस्ताः पद्मयोनि  
महाप्रभुम् (६८) ॥ गच्छामः शरणं शम्भुं निस्तेजसोऽस्य तेजसा (१००) ॥  
(उपेत्य च तमित्यं प्रार्थयामासुः) यदस्माकं महद् वार्यं तेज ओजः पराक्रमः ।  
तत्सर्वं ब्रह्मणा ग्रस्तं पञ्चमास्यस्य तेजसा (१०४) ॥ जायते तु यथापूर्वं  
तथा कुरु महेश्वर (१०५) ॥ इत्थं विनीतवत्प्रार्थितः शन्तातिः शिवस्तत्र  
जंगम यत्राहङ्कारविमूढात्मा विरिञ्चिरास, मोहेन परवांश्च भूतेशं  
भवं नाभिजज्ञौ । इत्थं लब्धावसरस्त्रिपुरारिस्तस्यातितेजस्वि वक्त्र-  
मभिलक्ष्यादृहासं हसित्वा वामाङ्गुष्ठनखायेण कदलीगर्भमिव करद्वैस्त-  
च्छिरश्चकर्त ॥

ब्रह्महत्याफलम्

ब्रह्मशिरस्छेदेन शिवो ब्रह्मा बभूव । ब्रह्महत्यादूषितं तं वर्णयन्नाह-  
ब्रह्महत्याभिभूतोऽसौ भ्रमंस्त्राणं न विन्दति (१।१४।६५) त्रपान्वितः  
कपालं तु पश्यन्हस्तगतं सदा । करो विघुन्वन्बहुशो विक्षिप्तश्च मुहुर्मुहुः  
(१६६) ॥ यदाऽस्य घुन्वतो हस्तौ कपालं पतते न तु । तदास्य बुद्धिरुपन्ना  
(निष्कृतिं करवाणि वै) (१६७) ॥

को नाम ब्राह्मणः

येन पूर्णमिवाकाशं भवत्येकेन सर्वदा । शून्यं येन समाकीर्णं तं देवा  
ब्राह्मणं विदुः (१।१५।३६७) ॥ येन केन चिदाच्छन्नो येन केन चिदाशितः ।  
यत्र-क्वचन-शायी च तं देवा ब्राह्मणं विदुः (३६८) ॥ अहेरिव जनाङ्गीतः  
सुहृदो नरकादिव । कृपणादिव नारीभ्यस्तं देवा ब्राह्मणं विदुः (३६९) ॥  
विमुक्तः सर्वसङ्गेभ्यो मुनिराकाशवत् स्थितः । विष्णुप्रियकरः शान्तस्तं देवा  
ब्राह्मणं विदुः (३७०) ॥ निवारितसमारम्भं निर्नमस्कारमस्तुतिम् । अक्षीणं  
क्षीणकर्माणं तं देवा ब्राह्मणं विदुः (३८०) ॥ इह सामान्यो ब्राह्मणो न  
लिलक्षयिषितः किन्तहि मोक्षाश्रमं समाश्रितो ब्राह्मणो यतिः । ब्राह्मण एव  
चतुर्थ आश्रमेऽधिक्रियत इति ब्राह्मणस्य यतेश्चाभेदमभिमत्येयं लक्षणो-  
क्तिरिति वेद्यम् ।



गोपकन्या सौन्दर्यम्

इह सृष्टिखण्डे षोडशोऽध्याये यदाभीर्याः सौन्दर्यमुपवर्णितं तदनुत्तमं काव्यमिति रसिकजनास्वादाय समस्य विन्यस्यते—नीलाभ्रकनकाभोजविद्रुमाभां सदशताम् (?) । त्विषं विभ्रतीमङ्गः केशगण्डेक्षणाधरेः । मन्मथाशोकवृक्षस्य प्रोद्भिन्नां कलिकामिव (१३७) ॥ (इन्द्रो ददर्शेत्यनुषङ्गः) । (इदं च चिन्तयामास—) प्रदग्धहृच्छयेनैव नेत्रवह्निशिखोत्करैः । धात्रा कथं हि सा सृष्टा प्रतिरूपमपश्यता (१३८) ॥ कल्पिता चेत्स्वयं बुद्ध्या नेपुण्यस्य गतिः परा । उत्तुङ्गाग्राविमौ सृष्टौ यद्वि मे पश्यतः सुखम् (१३९) ॥ पयोधरौ नातिचित्रं कस्य संजायते हृदि । रागोपहतदेहोऽयमधरो यद्यपि स्फुटम् (१४०) ॥ तथापि सेवमानस्य निर्वाणं सम्प्रयच्छति । वहद्विरपि कौटिल्यमलकैः सुखमप्यते (१४१) ॥ दोषोपि गुणवद् भाति भूरि सौन्दर्यमाश्रितः । नेत्रयोर्भूषितावन्तावाकर्णाभ्याशमागतौ (१४२) ॥ कारणाद् भावचेतन्यं प्रवदन्ति हि तद्विदः । कर्णयोर्भूषणे नेत्रे नेत्रयोः श्रवणाविमौ (१४३) ॥ कुण्डलाञ्जनयोरत्र नावकाशोऽस्ति कश्चन । न तद् युक्तं कटाक्षाणां विधाकरणं हृदि (१४४) ॥

प्रतिज्ञाभङ्गे तत्तत्पापप्रसङ्गः

यूथपरिभ्रष्टा नन्दा नाम गौर्वने तृणलिप्यस्य विचरन्ती कदाचिद् व्याघ्रस्य संमुखे स्थिता । व्याघ्रश्च तामभ्यद्रवदवोचच्च—तिष्ठ तिष्ठ रे

धेनुके, विधात्रा विहितो मे भक्षस्त्वमुपस्थितासीति । रोमहर्षणं निष्ठुरमिदं वचो निशम्य गोष्ठस्थं स्वं वत्सं स्मरन्ती स्नेहाक्ता तद्दर्शने निराशा तं व्याघ्रं सगदगदमगादीत्—क्षन्तुमर्हसि मे नाथ, नात्मानं शोचामि, जानामि क्षणभङ्गुरं जोवितमिति । प्रथमे वयसि वर्तमानाया मम प्रथमजातः पुत्रकः क्षीरपायो नाद्यापि तृणमत्ति । स गोकुले बद्धो मां प्रतीक्षते क्षुधातः । तं शोचामि । तं स्तनं पाययित्वा मूर्धन्युपाध्याय सखीभ्यः परिदाय हिताहितं चोपदिश्यावश्यं प्रतिनिवत्स्यामि, तदा त्वं मां यथेष्टं भक्षयिष्यसीति । कः प्रत्ययस्त्वं प्रत्यागमिष्यसीति व्याघ्रेणानुयुक्ता सा तं तैस्तैः शपथैः प्रत्याययति । प्रतिज्ञां चेदतीयां शास्त्रोक्तानीमानि पापानि मयि सन्तिवति । एतैर्विक्रयैः पापस्वरूपं निरवशेषं निरूपितं भवतीति तानीह सङ्ग्रहेणानुक्रम्यन्ते—यत्पापं ब्रह्मवध्यायां मातापितृवधेषु च (१।१८।३२०) । तेन पापेन लिप्येऽहं यद्यहं नागमे पुनः । यत्पापं लुब्धकानां तु म्लेच्छानां गरदायिनाम् (३२१) ॥ तेन पापेन लिप्येऽहं यद्यहं नागमे पुनः । गोषु विघ्नांश्च ये कुर्युः स्वपन्तीं ताडयन्ति च (३२२) ॥ तेन पापेन लिप्येऽहं यद्यहं नागमे पुनः । सकृद् दत्त्वा तु यः कन्यां द्वितीये दातुमिच्छति (३२३) ॥ तस्य पापेन लिप्येऽहं यद्यहं नागमे पुनः । यस्त्वनर्हान् बलीवर्दान् विषमे वाहयेत् पुमान् (३२४) ॥ कथायां कथ्यमानायां विघ्नं कारयते तु यः । तेन पापेन लिप्येऽहं यद्यहं नागमे पुनः (३२५) ॥ गृहे यस्या-



गतं मित्रं निराशं प्रतिगच्छति । तस्य पापेन लिप्यऽहं यद्यहं नागमे पुनः  
(३२६) ॥

अगस्त्येन समुद्रस्य पाने हेतुः

वृत्रवधाभितप्ता दितिजा समेत्य मन्त्रयाञ्चक्रिरे, उपायांश्च चिन्त-  
याञ्चक्रिरे, जगद्-विनाशे च घोरां मतिं शिश्रियिरे । ते रात्रौ क्रोधाविष्टा  
यत्र तत्र मुनीनामाश्रमानुज्जासयमासुः, शतसहस्रशश्च तापसान् पातया-  
मासुः । एवं नक्तं कदन् कुर्वन्तः प्रविविशुरर्णवं दिवा । न चेतानवा-  
बुधन्मनुजा मुनयोऽपि वा भोताश्च प्राद्रवन् दिशो दश । महेश्वासाः शूरा  
अपि ये केचन समुद्रसंश्रितास्तान् नानुजग्मुः । इत्थं कदर्थिताः प्राणान् परो-  
प्सवस्ते त्रिदशा आपन्नानुक्म्पितं भगवन्तं चक्रपाणिं शरणं ययुः, आत्म-  
त्राणं च विभिक्षिरे । वेदाहं प्रजानां क्षयकारणम् । समुद्रस्य जलराशेः  
शोषणेऽभ्युपायश्चिन्तयताम् । इत्युक्तास्ते तपोराशिं ज्वलन्तमिवादित्यं भग-  
वन्तं मैत्रावरुणिमगस्त्यमभिगम्योचिरे—त्रायस्व दितिजैः पीडितान्,  
त्वं नो गतिरसि । वरमेकमद्भुतं वृणमहे पिबार्णवं महात्मन् समुद्रम् । पीते  
च तस्मिन् न शरणान्देतेयान्सहेलं हनिष्यामः सानुबन्धान् । एवं प्रश्रितं  
प्राथितो दयाद्रं चेता मुनिपुङ्गवोऽगस्त्यः सन्निहितषिस्तोम ऊर्मिमन्तं निर-  
वशेषं पपी, निर्वन्वार च दिविजवर्गः (११६।१३६-१७२) ॥

नारदकृता हिमवत्प्रशस्तिः

अहो धर्मोचितस्तेस्ति संनिवेशो महागिरे । पृथुत्वं मनसा तुल्यं  
कन्दराणां तवानघ (११४५।१२२) ॥ गुरुत्वं ते गुणौघानां स्थावरादति-  
रिच्यते । प्रसन्नता च तोयस्य मुनिभ्यश्चाधिका तव (१२३) ॥ न लक्ष-  
यामः शैलेन्द्र कुत्राविनयता स्थिता । नानातपोभिर्मुनिभिर्ज्वलनार्कसमप्रभैः  
(१२४) ॥ पावनैः पावितो नित्यं त्वं कन्दरसमाश्रयैः । अवमत्य विमा-  
नानि स्वर्गवासविरागिणः (१२५) ॥ पितुर्गृह इवासीना देवगन्धर्व-  
किन्नराः (१२६) ॥

गजाननस्योत्पत्तिः

कदाचिद् गन्धर्तलेन गात्रमभ्यज्य शैलजा । चूर्णैरुद्धर्तयामास मलेना-  
पूरितां तनुम् (११४५।४४५) ॥ तदुद्धर्तनकं गृह्य नरं चक्रे गजाननम् । पुरुषं  
क्रीडती देवो तच्चाक्षिपदम्भसि (४४६) ॥ जाह्नव्या शिवया सख्या ततः  
सोऽभूद् बृहत्तनुः । कायेनातिविशालेन जगदापूरयत्तदा (१२६) ॥

शङ्करस्य पार्वत्या समं नर्मालापः

वक्रोक्तिः काव्यजीवितमित्येके । सा च चेतश्चमत्कारी पदघटना-  
विशेषः, यं चर्चयन्नेव चित्रीयते विदग्धो जनः । न हि बहवो वक्रोक्तेरी-  
शते नाम । अत्र पुराणेकदेशे स्थितां सरसां नर्मालापविषयां वक्रोक्ति-  
मुदाहरामः—



शङ्कर उवाच

शरीरे मम तन्वङ्गि सिते भास्यसितद्युतिः । भुजङ्गीवासिता शुभे  
संश्लिष्टा चन्दने तरो (१४६।१) ॥ चन्द्रातपेन सम्पृक्ता रुधिराम्बर-  
संवृता । रजनीवासिते पक्षे दृष्टिदोषं ददासि मे (२) ॥

वेङ्गुवाच

स्वकृतेन जनः सर्वो जाड्येन परिभूयते । अवश्यमर्थी प्राप्नोति खण्डनं  
शशिमण्डन (४) ॥ तपोभिर्दीर्घाचरितै र्या त्वां प्रार्थितवत्यहम् । तस्या मे  
नियतस्त्वेष ह्यवमानः पदे पदे (५) ॥ नैवास्मि कुटिला शर्वं विषमा न  
च धूर्जटे । सविषस्त्वं जगत्ख्यातो व्यक्तदोषाकराश्रयः (६) ॥ त्वं हि  
मुष्णासि दशनान् (पूष्णः) नेत्रहन्ता भगस्य च । आदित्यस्त्वां विजानाति  
भगवान् द्वादशात्मकः (७) ॥ मूर्ध्नि शूलं जनयासि स्वे दोषैर्मामधिक्षिपन् ।  
यस्त्वं मामात्थ कृष्णेति महाकालोऽसि विश्रुतः (८) ॥ यास्याम्यहं परित्य-  
क्तुमात्मानं तपसा गिरिम् । जीवन्त्या न मया कृत्यं धूर्त्तेन परिभूतया (९) ॥  
कापालिकेन क्षुद्रेण श्मशाने नित्यवासिना । विभूत्या लिप्तस्वाङ्गेन  
मातृमध्यस्थचारिणा (१०) ॥

शर्व उवाच

अगात्म जाऽसि गिरिजे नाहं निन्दापरस्तव । लाङ्गिकीवृद्ध्या तु मया  
कृत उन्मादसंश्रयः (१२) । नमैवादी भविष्यामि (=भवामि) जहि कोपं शुचि-

स्मिते । शिरसा प्रणतेनैव रचितस्ते मयाञ्जलिः (१४) ॥ सत्यं सर्वैरवय-  
वैस्तनोषि सश्लं पितुः । हिमाचलस्य शृङ्गस्थमेघजालाकुलं मनः (१६) ॥  
तथा दुरवगाह्येभ्यो गहनो हि तवाशयः । काठिन्यमश्मसारेभ्यो वनेभ्यो  
बहुलं गता (२०) ॥ कुटिलत्वं निम्नगाभ्यो दुःसेव्यत्वं हिमादपि । सङ्क्रान्तं  
सर्वमेवेतत् तन्वङ्गि हिमभूधरात् (२१) ॥

वेङ्गुवाच

स्यात्सर्वं दोषदानेन निन्दायां गुणिनो बलात् । तवापि दुष्टसम्पर्कात्  
सङ्क्रान्तं सर्वमेव हि (२३) ॥ व्यालेभ्योऽनेकजिह्वत्वं भस्मनोऽस्नेह-  
वृत्तिता । हृत्कालुष्यं शशाङ्कोत्थं दुर्वाधत्वं विषादपि (२४) ॥ किं चात्र  
बहुनोक्तेन अलं वाचां श्रमेण ते । श्मशानवासान्निर्भीस्त्वं नग्नत्वात्तव न  
त्रपा । निर्धृगत्वं कपालित्वाद् दया ते विगता चिरम् (२५) ॥ इत्युक्त्वा  
मन्दिरात्तस्मान्निजगाम हिमाद्रिजा (२६) ।

गणानामेकतमेन वीरकेण क्व मातर् यासीति पृष्टा साऽऽह—  
कृष्णेत्युक्ता हरेणाहं स्तम्भितास्म्यवमानिता । साहं तपः करिष्यामि  
येन गौरीत्वमाप्नुयाम् ॥

क्षुदेदना

महत्यामनावृष्टो भिक्षामसंभ्रमाः कृच्छ्रेण ऋषयो राज्ञः प्रतिग्रह-  
मप्रतीच्छन्तः प्रसङ्गात् क्षुदेदनां वर्णयन्ति । सा वर्णना हृदयग्रहणीया



प्रत्यक्षरं सत्येति संगृह्यते—

शक्तिखड्गगदाभिश्च चक्रतोमरसायकैः (१११६।२७८) । बाधिते वेदना ना तु क्षुधया सापि निर्जिता । श्वासकुष्ठक्षयाष्ठीलीज्वरापस्मार-  
शूलकैः (२७९) ॥ ध्याधिभिर्जनिता सापि क्षुधया नाधिका भवेत् । हिरण्या-  
ङ्गदकेयूरमुकुटोज्ज्वलकुण्डलाः (२८०) ॥ क्षुधायां न विराजन्ते तत्र ये  
संस्थिता नराः । यथा भूमिगतं तोयं रविरश्मिर्विकर्षति (२८१) ॥ तद्व-  
च्छरीरजः । नाड्यः शोष्यन्ते जठराग्निना । न शृणोति न चाघ्राति चक्षुषा  
नेव पश्यति (२८२) ॥ दह्यते क्षीयते मूढः शुष्यते क्षुधयादितः । न पूर्वा  
दक्षिणां चापि पश्चिमां नोत्तमामपि (२८३) ॥ न चाधो नेव चोर्ध्वं च क्षुधा-  
विष्टोहि विन्दति । मूकत्वं बधिरत्वं च जडत्वमथ पङ्क्तुता (२८४) ॥ भैरव-  
त्वममर्यादं श्रुधायाः संप्रवर्धते । जनकं जननीं पुत्रान्भार्यां दुहितरं तथा  
(२८५) ॥ भ्रातरं स्वजनं चापि त्यजति क्षुधयादितः । न पितृन् पूजयेत्  
सम्यग्देवं चापि गुरुं तथा (२८६) ॥ ऋषीनुपागतांश्चापि क्षुधाविष्टो न  
वन्दते (२८७) ॥

एकादश रुद्राः

निर्ऋतिश्चैव सन्ध्यश्च तृतीयश्चाप्ययोनिजः । मृगव्याधः कपर्दी च  
महाविश्वेश्वरश्च यः (११४२।८४) ॥ अहिर्वृष्यश्च भगवान् कपाली चैव  
पिङ्गलः । सेनानीश्च महातेजा रुद्रश्चैकादश स्मृताः (८५) ॥

द्वादशादित्याः

इन्द्रो विष्णुर्भगस्त्वष्टा वरुणोऽशोऽर्यमा रविः । पूषा मित्रश्च वरदो  
धाता पर्जन्य एव हि (११४२।१०१) ॥ इत्येते द्वादशादित्या वरिष्ठास्त्रि-  
दिवौकसाम् (१०२) ॥

विश्वेदेवाः

विश्वेदेवाश्च विश्वायां धर्माज्जाता इति स्मृताः (११४२।६३) ॥  
दक्षश्चैव महाबाहुः पुष्करस्तम एव च । चाक्षुषश्च ततोऽत्रिश्च तथा भद्र-  
महेश्वरो (६४) । विश्वान्तकत्रसु बालो निकुम्भश्च महायशः । रुद्रुश्चाति-  
सिद्धौजा भास्करप्रमितद्युतिः (६५) ॥

शशलक्ष्म

लोकच्छायामयं लक्ष्म तवाङ्कः शशविग्रह (११४३।१२८) ॥ कालि-  
दासो प्येतत्संवादिनमर्थमाह रघौ—छाया हि भूमेः शशिनो मलत्वेनारो-  
पिता शुद्धिमतः प्रजाभिः ।

चन्द्रमसः स्थितिः

न विदुः सोम ते मायां ये च नक्षत्रयोनयः । त्वमादित्यपथाद्  
ऊर्ध्वं ज्योतिषां चोपरि स्थितः (११४३।१२९) ॥ तदिदं वैज्ञानिका न सहन्ते ।  
किमिदमज्ञानविजृम्भणमुत स्तुत्यातिशयोक्तिः ।



कालनेमे दानवस्य भयदं रूपम्

भास्कराकारमुकटः शिञ्जिताभरणाङ्गदः । मन्दराद्रिप्रतीकाशो  
महारजतसंवृतः (१।४३।१७१) ॥ शतप्रहरणोदग्रः शतबाहुः शताननः ।  
शतशीर्षः स्थितः श्रीमाञ्जशतशृङ्ग इवाचलः (१७२) ॥ कक्षे वहति संवृद्धो  
निदाघ इव पावकः । धूम्रकेशो हरिश्मश्रु दन्तुरो विकटाननः (१७३) ॥  
त्रैलोक्यान्तरविस्तारं धारयन् विपुलं वपुः । बाहुमिस्तुल्यन्वयोम । क्षिप-  
न्पद्भ्यां महीघरान् (१७४) ॥ ईरयन्मुखनिश्वासे वृष्टिकारान् बलाहकान् ।  
तिर्यगायतरक्ताक्षं मन्दरदोशवर्चसम् (१७५) ॥ दिग्धक्षन्तमिवायातः सर्वान्  
देवगणान्मृधं । तर्जयन्तं सुरगणांश्छादयन्तं दिशो दश (१७६) ॥

षड् आततायिनः]

अग्निदो गरदश्चैव धनहारी च सुप्तगः । क्षेत्रदारापहारो च षडेते  
ह्याततायिनः (१।५०।५८) ॥

का नाम पतिव्रता

पुत्राच्छतगुणं स्नेहाद्राजानं च भयादथ । आराधयेत्पतिं शौरिं या  
पश्येत्सा पतिव्रता (१।५२।५७) ॥ कार्ये दासी रतौ वेश्या भोजने जननी-  
समा । विपत्सु मन्त्रिणी भर्तुः सा च भार्या पतिव्रता (५८) ॥ भर्तुराज्ञां न  
लङ्घयेद् या मनोवाक्कायकर्मभिः । भुवते पत्यौ सदा चात्ति सा च भार्या

पतिव्रता (५९) ॥ नैव मत्सरमायाति न कार्पण्यं न मानिनी । मानेऽमाने  
समानं च या पश्येत् सा पतिव्रता (६१) ॥ सुवेषं वा नरं दृष्ट्वा आतरं  
पितरं सुतम् । मन्यते च परं साध्वी सा च भार्या पतिव्रता (६२) ॥

न स्त्री स्वातन्त्र्यमर्हति

पिता रक्षति कौमारे भर्ता रक्षति यौवने । पुत्राश्च स्थाविरे भावे  
न स्त्री स्वातन्त्र्यमर्हति (१।५४।२३) ॥ अरक्षणाद्यथा पाकः श्वकाकवशगो  
भवेत् । तथैव युवती नारी स्वच्छन्दा दुष्टतां व्रजेत् (२५) ॥

षट्सु कन्या न देया

अत्यासन्नेऽतिदूरस्थे चात्याद्ये चातिदुर्गते । कुलहीने च मूखे च  
षट्सु कन्या न दीयते (१।५४।६७) ॥

सदाचारः

आचारः परमो धर्म इत्युक्तम् । स आचारः किलक्षणस्तत्राह—  
न भुञ्जीतैकवस्त्रेण न स्नायादेकवाससा । न धारयेत् परस्यैवं  
स्नानवस्त्रं कदाचन (१।५१।८६) ॥ संस्कारं केशदन्तानां प्रातरेव समाचरेत् ।  
गुरुणां च नमस्कारं नित्यमेव समाचरेत् (८७) ॥ हस्तपादे मुखे चैव  
पञ्चार्द्रां भोजनं चरेत् । पञ्चार्द्रकस्तु मुञ्जानः शतं वर्षाणि जीवति



(८८) ॥ देवतानां पुरो राज्ञां स्नातकाचार्ययोरपि । नाक्रामेत् कामतश्छायां विप्रस्य दीक्षितस्य च (८९) ॥ गोविप्रावग्नविप्रौ च विप्रौ द्वौ दम्पती तथा । तयोर्मध्ये न गच्छेत् स्वर्गस्थोपि पतेद् ध्रुवम् (९१) ॥ न क्षौरं कारयेद् धीरः कुजस्यार्ह्ण कदाचन । मलं न धारयेद् दन्ते न खं न वदने क्षिपेत् (९७) ॥ पतितं कुण्डसंयुक्तं चाण्डालं च गवाशिनम् । निर्धूतं ज्ञानहीनं च दूरतः परिवर्जयेत् (१०२) ॥ शयनं चार्द्रपादेन शुष्कपादेन भोजनम् । नान्धकारे च शयनं भोजनं नैव कारयेत् (१२४) ॥

दुर्वाससः शापेन धर्मराजस्य त्रैलोक्येण जन्म

भरतानां कुले जातो धर्मो भूत्वा युधिष्ठिरः । विदुरो दासीपुत्रस्तु अन्यैश्च वदाम्यहम् । यदा राजा हरिश्चन्द्रो विश्वामित्रेण कषितः । तदा चाण्डालतां प्राप्तः स हि धर्मो महामतिः (२।१२।१२७, १२८) ॥

वृत्रासुरोत्पत्तिः

हिरण्याक्षादिषु दितिपुत्रेषु चक्रपाणिना हतेषु देवाः स्वं स्वमास्पदं प्रतिलेभिरेऽतिमात्रं च मुमुदिरे । दितिस्तु शुचा परोता पति कश्यपमुपेत्य प्रार्थयाञ्चक्रे—हतपुत्रा दीनास्मि जाता, पुत्रं मय्युत्पादय सर्वतेजोहरं देवराजसमप्रभम् । बाढं त्वयीत्यम्भूतः पुत्रो जनिष्यत इत्युदीर्य तस्या मूर्ध्नि स्वकरं निधाय मेरुं गिरिं तपसे प्रतस्थे । अत्रान्तरे दिति गर्भमादधे वर्ष-

शतात्यये च पुत्रं सुषुवे । कश्यपश्च प्रतिनिवृत्तस्तस्य बल इति नाम चक्रे विधिवच्च तमुपनिन्ये । ततो बलस्तिग्मं तपस्तेपे, ब्रह्मचर्यं च साग्रं वर्षशतमुवास । तप्ततपाः संशितव्रतो महातेजाः स मातरं ददशं । हर्षप्रकर्षपर्यन्तं गता माता तमभिसम्बोध्याह—वैरं निर्यातय पुत्र, प्रथमं पाकशासनं शातय, ततो गरुडवाहनं ततोऽन्यांश्च देवतान् । मातुराज्ञां शेषामिव शिरसाऽऽदाय सन्ध्यायै जलघिमपशिष्रिये । अत्रान्तरे विदितवृत्तान्तो महेन्द्रो महतीं चिन्तामापन्नस्तद्र्धार्थमुद्यमे । तत्रैवोपेत्य परमं जपं जपन्तं परमं तत्त्वं च चिन्तयन्तं दिव्येनाशनिना सहसा जघान जहर्ष च । भूयोपि दुःखसागरे निमग्ना दितिः करुण क्रन्दन्ती पति कश्यपमुपेयाय दुःखं च स्वव्यक्तिं निनाय । क्रोधेन प्रज्वलन्निव स महामुनिरिन्द्रस्य वधार्थाय पुत्रमेकमुत्पादयामीति ब्रुवन् जटामेकामवलुच्य शुचावग्नौ प्रचिक्षेप । ततो हुताशनकुण्डाद् धीरः कृष्णाञ्जनसवर्णो दंष्ट्राकरालवक्त्रः खड्गी चर्मो कश्चित्सत्त्वः समुत्तस्थौ । समुत्तिष्ठन्नेव च निजगाद—कस्मादहमुत्पादित इति । एवं पृष्टः कश्यपः प्रत्याह—पुत्र मम च दित्याश्च मनोरथं पूरय, जहि महेन्द्रं दुरात्मानमिति । योऽयं जज्ञे स एव वृत्रो न चान्यः ।

सेयं पौराणी कथा किन्निबन्धना किम्प्रमाणा वेति मीमांस्यम् । तैत्तिरीयिणस्त्वन्यथाऽऽक्षते । दुष्टः शब्दः स्वरतो वर्णतो वा मिथ्याप्रयुक्तो न तमथमाह । स वाग्वज्रो यजमानं हिनस्ति यथेन्द्रशत्रुः स्वरतो-



ऽपराधात् इत्यत्र व्याकरणमहाभाष्य एषाऽऽरात् प्रत्यवमृष्टा । अत्रेत्य-  
मामनन्त्येतिह्यम्—विश्वरूपे स्वे पुत्रे इन्द्रेण हते तस्य घातायाभिचारयागं  
प्रकुर्वाणस्त्वष्टा स्माह—इन्द्रशत्रुवर्धस्व । अत्रानवधानात्स स्वरेऽपारा-  
ध्यत् । शत्रुशब्दं शातयितर्यर्थेऽभिप्रयन्नपि षष्ठीसमासमनाश्रित्यान्तो-  
दात्त चाकृत्वा बहुव्रीहिसमाश्रयेणाद्युदात्तमुदीरयामास । तेन जायमानस्य  
घातुकस्य सत्त्वस्येन्द्रः शातयिता घातकः सम्पेदे, अनिष्टं च महदापेदे ।

### वृत्रवधकथा

इह पुराणे वृत्रवधकथाऽप्यन्यथाऽऽख्याता । तत्रापि मूलं मृग्यम् । अयमत्र  
कथासारः । वृत्रवधे सचिन्तो भीतभीतो महेन्द्रः सप्तर्षीन्प्रेषयति वृत्राय ।  
ते तमुपेत्यैवं सन्दिशन्ति—देवराजस्त्वया समं मैत्रीमिच्छति, तत्कथं न  
कुरुषे । वैरं समुत्सार्य सन्धारयै, यदि तत्र कपटप्रयोगो न स्यात् । प्रत्ययो  
मे दीयतामिति वृत्रोऽगदीत् । इन्द्रं प्रति निवृत्ताः सप्तर्षयः प्राहुः—प्रत्ययं  
वृत्रोऽभिवाञ्छति, स प्रदीयतामिति । छद्मना चेत् प्रवर्तिष्ये ब्रह्महत्यादोषेण  
लेप्स्य इत्यृषीन् समदिशद् वृत्राय । एवं प्रलोभ्य विश्वास्य च तं दिवं प्रत्या-  
गमेन न्यमन्त्रयत महच्च तं सममानयत, अर्धं च स्वं पदं समार्पयत ।  
जिह्मवृत्तिं च नाहापयत । सततं तद्वधमचिन्तयत । येन केनोपायेन स  
हन्तव्य इति सततं चिन्तयति । अप्सरसामुत्तमां रम्भां च तद्विमोहाय  
प्रयुङ्क्ते । सखीसमेता सा कमनीयं नन्दनं काननं प्रविशति, सविभ्रमं च

क्रीडति, दोलाख्ण्डा च सखीभिः समं गायति । वृत्रोपि कतिपयेर्दानवैः सह-  
चरितो विहर्तुकामस्तत्रैवायाति । सा च ततो नातिदूरेऽलक्ष्या सती  
भ्रमति । अथ वृत्रस्तद्गीतमाधुर्येण हृतचेताः पञ्चशरशराहतस्तत्रैवो-  
पैति पृच्छति च कात्रभवती, केन सम्प्रेषिता किमथमिहागतेति । अहमस्मि  
रम्भा नामाप्सराः क्रीडार्थं वनमिदमुत्तमं प्रविष्टेति सा प्रत्याह । ततो वृत्रः  
स्वं प्रत्याययति । त्रिलोक्यां सर्वस्य विदितो वृत्रो नाम दानवोऽहम्, तवं  
तु कथमविदितः । इन्द्रेण दत्तार्धराज्यः परं मैत्रिकं गत इह प्राप्तः । त्वां  
दृष्ट्वा कामाकुलितोऽस्मि जातः, भज मां भजमानम्, त्वं हि मे शरणम-  
सीति मितं व्याहरद् वचः । अद्यैव ते वशगा भविष्यामि यदि यद् यदहं  
वक्ष्यामि तत्तदेव त्वं करिष्यसि । अयं मे कामः—सुरापानं कुरुष्व पीयस्व  
मधुमाधवीमिति रम्भोक्तिमाकर्ण्य वृत्रो वक्ति—पुत्रोहं ब्राह्मणस्यापि वेद-  
वेदाङ्गपारगः । सुरापानं कथं भद्रे करिष्यामि विनिन्दितम् इति ।  
अथ रम्भया स बलात् सुरां पायितः, अतिमोहं च सम्प्रापितः । ततश्छि-  
द्रान्वेषी छादिको लब्धावसर इन्द्रो ज्ञानभ्रष्टं वृत्रं वज्रेणैकपदे हन्तीति  
वृत्रवधकथा । वृत्रो जायमान एव ननःशेति तु तैत्तिरीयिणः ।

### मरुतां समुत्पत्तिः

मरुतो नाम देवाः संख्ययैकोनपञ्चाशद् इन्द्रस्य सहायाः प्रसिद्धाः ।

तेषामिन्द्रः प्रभुर्गोत्रं तस्मात्स मरुत इत्यते मरुत्वानिति च । बलवता-



मुत्तमस्य तस्य नाच्छलं कृत्यमस्ति । मरुतामुत्पत्तावपि च्छलप्रयोगः स्थितो यथान्यत्र । एषाऽत्र तत्कथा सङ्गृह्यते पुराणस्था ( १।७ ) — बलवृत्रयो-  
रिन्द्रेण हतयो दुःखिनी दितिः पुनरपि पतिं कश्यपं प्रार्थयते—पुत्रघातक-  
स्येन्द्रस्य घाताय पुत्रान्तरमुत्पाद्यतां येनाहं सफलं सपुष्पं तस्मिन्वेरं  
निर्यात्य सुखिनी स्यामिति । कश्यपश्च तां सान्त्वयन्नाह—पुत्रं ते दास्यामि  
यो दुरात्मानं महेन्द्रं हनिष्यति, वर्षशतं त्वं व्रतस्था भवेति । ततो दितेः  
शिरसि करं न्यस्य मेरुं निर्जगाम तपसे महीयसे । सापि पुत्रार्थिनी मह-  
त्तपश्चचार । इन्द्रोपि सर्वमुदन्तमुपलेभे चिन्तां चान्तरां लेभे । पञ्चविंशति-  
वर्षो विप्रवेषो भूत्वा दितेरन्तिकमियायान्तरं प्रतीक्षमाणः । कस्त्वमिति  
दित्या पृष्टः स आह—मातर् वेदविद् धर्मज्ञो वाडवोऽहं त्वच्छुश्रूषया त्वा-  
मुपेतस्ते तपसि सहायो भविष्यामीति । नित्यमुपचर्यमाणा विविधं चारा-  
ध्यमाना दितिरिन्द्रं धर्मपुत्रं विजानती तस्मिन्नितरां तुष्यति विस्रम्भते च ।  
विस्रब्धा सती कदाचित्तमभिसम्बोध्याह—मयि पुत्रे जाते इन्द्रे च निघनं  
नीते तेन मे पुत्रेण माकं राज्यं करिष्यसीति । एवमस्त्विति प्रीयमाणः  
स्माह महेन्द्रः । नित्यं चान्तरं प्रेप्सुरभूत् । अथ पूर्णेऽब्दशते स चिरप्रतीक्षित-  
मन्तरं विवेद । एकदा दितिःपादशोचमकृत्वा शयनीयमध्यशेत । शयनीयान्ते  
शिरः कृत्वा व्याकुलमूधजा विह्वला निद्रामुपैत् । तत इन्द्रो वज्रपाणिः  
कुक्षिं प्रविश्य वज्रेण तीक्ष्णेन सप्तधा विचकतं गर्भम् । उदरे कृतः  
स गर्भोऽश्नुत् । शतक्रतुश्चावोचन्मा रोदीरिति । रुदन्तं तं गर्भं मा स्म

रुद इति भूयो प्यवादीत् । रोदनं च न व्यरंसोत् । ततो भूयः सप्तधाऽक-  
र्तीत् । एवमेकैकं सप्तधाऽच्छैत्सीत्, तेन त एकोनपञ्चाशज्जिरे । यस्मा-  
दिन्द्रेण मा रुदतेत्युक्तास्तस्मान्मरुतो नाम संववृतिरे, इन्द्रमेव च संशि-  
श्रियिरे ॥

स्त्रीणां सुभगंकरणा गुणाः

रूपमेव गुणः स्त्रीणां प्रथमं भूषणं शुभे । शीलमेव द्वितीयं च  
तृतीयं सत्यमेव च (२।३४।३०) ॥ आर्जवत्वं चतुर्थं च पञ्चमं धर्ममेव वरा-  
नने (३१) ॥ शुद्धत्वं सप्तमं बाले अन्तर्बाह्येषु योषिताम् । अष्टमं हि पितु-  
भविः शुश्रूषा नवमं किल (३२) ॥ सहिष्णुर्दशमं प्रोक्तं रतिश्चैकादशं तथा ।  
पातित्रत्यं तथा प्रोक्तं द्वादशं वरवर्णिनि (३३) ॥

न जातु कश्चिददोषो नाम

अत्र निदर्शनान्युदाहरति पुराणकारः—ब्रह्महत्या प्रयुक्तोऽसौ देव-  
राजोपि पश्य भोः । देवैः सार्धं महाभागो भुङ्क्ते लोकत्रयं महान् (२।३४-  
२०) ॥ गौतमस्य भ्रियां भार्यामहल्यां गतवान्पुरा । परदाराभिलाषी स  
देवत्वे परिवर्तते (२१) ॥ ब्रह्महत्योपमं कर्म दारुणं कृतवान्हरः ।  
ब्रह्माणस्तु कपालेन चाद्यापि परिवर्तते (२२) ॥ देवा नमन्ति तं देवमृषयो  
वेदपारगाः । आदित्यः कुष्ठसयुक्तस्त्रैलोक्यं च प्रकाशयेत् (२३) ॥  
लोका नमन्ति तं देवं देवाद्याः सचराचराः । कृष्णो भुङ्क्ते महाशापं भागं-



वेण पुरा कृतम् (२४) ॥ गुरुभार्या गतश्चन्द्रः क्षयी तेन प्रजायते । भवि-  
ष्यति महातेजा राजराजः प्रतापवान् (२५) ॥ पाण्डुपुत्रो महाप्राज्ञो  
धर्मात्मा स युधिष्ठिरः । गुरोश्च वै वधार्थाय अनृतं स वदिष्यति (२६) ॥  
एतेष्वेव महत्पापं वर्तते च महत्सु च । वैगुण्यं कस्य वै नास्ति कस्य  
नास्ति च लाञ्छनम् (२७) ॥

वेनस्य क्षत्रियत्वप्राप्तिः

वेनो नामात्रितनयादङ्गाद् धर्मसुतायां सुनीथायां जज्ञे । जन्मना  
वेदवेदाङ्गविद् विप्रो बभूव । सहजेन तेजसा दित्रि दिवाकर इव बभौ ।  
चाक्षुषवैवस्वतयोर्मन्वन्तरयोः सन्धौ लोकोऽयं प्रजापालविरहेण भृशम-  
सीदत् । तत्र श्रृषयः समेत्य मन्त्रयाञ्चक्रिरे धर्मज्ञं जयपण्डितं वेनमुप-  
लभ्य तं पृथ्वीराज्येऽभिषिषिचुः । स च धर्मतः प्रजाः स्वाः प्रजा इव चिरं  
शशास यावदस्य सुशङ्खर्षः शापान्मतिविपर्ययो नाभूत् ।

दाने पात्रापात्रयोर्विमर्शः

ब्राह्मणं सुकुलोपेतं वेदाध्ययनतत्परम् । शान्तं तपोयुक्तं शुक्लमेव  
विशेषतः (२१३६।१०) ॥ प्रज्ञावन्तं ज्ञानवन्तं देवपूजनतत्परम् । सत्यवन्तं  
महापुण्यं वैष्णवं ज्ञानपण्डितम् (११) ॥ धर्मज्ञं मुक्तलौत्यं च पाखण्डैस्तु  
विवर्जितम् । एवं पात्रं समाख्यातमन्यदेवं वदाम्यहम् (१२) ॥ एवमेतै-  
र्गुणै र्युक्तं स्वसृपुत्रं नरोत्तम । एतं पात्रं विजानीहि दुहितुस्तनयं ततः

(१३) ॥ जामातरं महाराज भावैरेतैश्च संयुतम् । गुरुं च दीक्षितं चैव  
पात्रभूतं नरोत्तम (१४) ॥ वेदाचारसमोपेतस्तृप्ति नैव च गच्छति (१५) ॥  
वर्जयेत् किल तं विप्रं तथा काणं सुधूर्तकम् । अतिकृष्णं महाराज  
कपिलं परिवर्जयेत् । (१६) । कर्कटाक्षं सुनीलं च श्यावदन्तं विवर्जयेत् ।  
नीलदन्तं तथा राजन्पीतदन्तं तथैव च (२७) ॥ गोदन्तं कृष्णदन्तं च  
वर्वरं चातिपांसुलम् । हीनाङ्गाधिकाङ्गं च कुष्ठिनं कुनखं तथा (१८) ॥  
दुश्चर्माणं महाराज खल्वाटं परिवर्जयेत् । अन्यायेषु रता यस्य जाया  
विप्रस्य कस्यचित् (१९) । तस्मै दानं न दातव्यं यदि ब्रह्मसमो भवेत् ।  
स्त्रीजिताय न दातव्यं शाखारण्डे महामते (२०) ॥ व्याधिताय न दातव्यं  
मृतभोजिषु भूपते । चोराय न दातव्यं स यद्यत्रिसमो भवेत् (२१) ॥ वेद-  
शास्त्रसमायुक्तः सदाचारेण वर्जितः । श्राद्धे दाने च राजेन्द्र नैव युक्तः  
कदा भवेत् (२३) ॥

गीतस्तुतिः

गीतं सर्वरसं प्रोक्तं गीतमानन्ददायकम् । शृङ्गाराद्या रसाः सव  
गीतेनापि प्रतिष्ठिताः (२१४६।२६) ॥ शोभामायान्ति गीतेन वेदाश्चत्वार  
उत्तमाः । गीतेन देवताः सर्वास्तोषमायान्ति नान्यथा (२७) ॥

गार्हस्थ्यस्य सर्वातिशायिता

पुण्यभार्याप्रयोगेण गार्हस्थ्यं सम्प्रजायते । गार्हस्थ्येऽपरमो धर्मो



द्वितीयो नास्ति भूतले (२।५६।१६) ॥ गार्हस्थ्यं चैव समाश्रित्य सर्वे जीवन्ति जन्तवः । तादृशं नैव पश्यामि अन्यमाश्रममुत्तमम् (१८) ॥ नास्ति भार्या-समं तीर्थं नास्ति भार्यासमं सुखम् । नास्ति भार्यासमं पुण्यं तारणाय हिताय च (२४) ॥

### मातापितृशुश्रूषा

वेदैरपि च किं विप्रः पिता येन न पूजितः । माता न पूजिता येन तस्य वेदा निरर्थकाः (२।६३।१६) । यज्ञैश्च तपसा विप्रः किं दानैः किं च पूजनैः । प्रयाति तस्य वैफल्यं न माता येन पूजिता (२०) ॥ न पिता पूजितो येन जीवमानो गृहे स्थितः । एष पुत्रस्य वै धर्मस्तथा तीर्थं नरेष्विह (२१) ॥ एष पुत्रस्य वै मोक्षस्तथा जन्मफलं शुभम् । एष पुत्रस्य वै यज्ञो दानमेव न संशयः (२२) ॥

सृष्टिखण्डे किञ्चिदधिकमुक्तम् । तदपीह संगृह्यते प्रतिपाद्यस्य कात्स्न्यायि—पिता धर्मः पिता स्वर्गः पिता हि परमं तपः । पितरि प्रीति-मापन्ते प्रीयन्ते सर्वदेवताः (१०) ॥ सर्वतीर्थमयी माता सर्वदेवमयः पिता । मातरं पितरं तस्मात्सर्वयत्नेन पूजयेत् (११) ॥ मातरं पितरं चैव यस्तु कुर्यात् प्रदक्षिणम् । प्रदक्षिणीकृता तेन सप्तद्वीपा वसुन्धरा (१२) ॥ जानु-नी च करौ यस्य पित्रोः प्रणमतः शिरः । निपतन्ति पृथिव्यां सो अक्षयां लभते दिवम् (१३) ॥

### गर्भस्थस्य जन्तोः क्रमिकोज्जाद्युपचयः

शुक्रस्य सहरक्तस्य एकाहात्कललं भवेत् । पञ्चरात्रेण कलले बुद्बुदत्वं ततो भवेत् (२।६६।३०) ॥ मांसत्वं मासमात्रेण पञ्चधा जायते पुनः । गोवा शिरश्च स्कन्धश्च पृष्ठवंशस्तथोदरम् । (२।६२।३१) ॥ पाणी पादौ तथा पाश्वौ कटिर्गात्रं तथैव च । मासद्वयेन पर्वाणि क्रमशः संभवन्ति च (३२) ॥ त्रिभिर्मासैः प्रजायन्ते शतगोङ्कुरसन्धयः । मासैश्चतुर्भिर्जायन्ते अङ्गुल्यादि यथाक्रमम् (३३) ॥ मुखं नासा च कर्णौ च मासैर्जायन्ति पञ्चभिः । दन्तपङ्क्तिस्तथा जिह्वा जायते तु नखाः पुनः (३४) ॥ कर्णयोश्च भवेच्छ्रद्धं षणमासाभ्यन्तरे पुनः । पायुर्मेढ्रमुपस्थं च शिश्नश्चाप्युपजायते (३५) ॥ सन्धयो ये च गात्रेषु मासैर्जायन्ति सप्तभिः । अङ्गप्रत्यङ्गसम्पूर्णं शिरः केशसमन्वितम् (३६) ॥ विभक्तावयवं स्पष्टं पुनर्मसिष्ठमे भवेत् । पञ्चात्मकसमायुक्तः परिपक्वः स तिष्ठति (३७) ॥ मातुराहारवीर्येण षड्विधेन रसेन च । नाभिसूत्रनिबद्धेन वर्धते स दिने दिने (३८) ॥

### भावशुद्धिः परं शौचम्

भावशुद्धिः परं शौचं प्रमाणं सर्वकर्मसु (२।६६।८६) ॥ अन्यथाऽऽलिङ्ग्यते कान्ता भावेन दुहिताऽन्यथा । मनसा भिद्यते वृत्तिरभिन्नेष्वपि वस्तुषु (८७) ॥ अन्यथैव सती पुत्रं चिन्तयेदन्यथा पतिम् (२।६६।८८) ॥



को नाम व्याधिः, कतिविधश्च मृत्युः

वातपित्तकफदीनां वैषम्यं व्याधिरुच्यते (२।६६।११६) ॥ रोगै-  
र्नानाविधैर्याति देही दुःखान्यनेकधा । तानि च स्वात्मवेद्यानि... (१२१) ॥  
एकोत्तरं मृत्युशतमस्मिन्देहे प्रतिष्ठितम् । तत्रैकः कालसंयुक्तः शेषाश्चा-  
गन्तवः स्मृताः (१२२) ॥ ये त्विहागन्तवः प्रोक्तास्ते प्रशाम्यन्ति भेषजैः ।  
जपहोमप्रदानैश्च कालमृत्युर्न शाम्यति (१२३) ॥ पीडितं सर्वरोगाद्यै-  
रपि धन्वन्तरिः स्वयम् । स्वस्थीकर्तुं न शक्नोति कालप्राप्तं न चान्यथा  
(१२६) ॥ नौषधं न तपो दानं न माता न च बान्धवाः । शक्नुवन्ति परि-  
त्रातुं नरं कालेन पीडितम् (१२७) ॥

तृष्णा दुःखा च लाघवकरी च

...नरणात्प्रार्थनाद् दुःखमधिकं हि विवेकिनाम् (२।६६।१३८) ॥  
अणिकं मरणे दुःखमनन्तं प्रार्थनाकृतम् । जगतां पतिरर्थित्वाद्विष्णु र्वा-  
मनतां गतः (१३९) ॥ अधिकः कोऽपरस्तस्माद्यो न यास्यति लाघवम्  
(१४०) ॥ न नरं प्रार्थयेद् भूयस्तृष्णा लाघवकारणम् । आदौ दुःखं तथा  
मध्ये दुःखमन्ते च दारुणम् (१४१) ॥

जरायाः पञ्च हेतवः

शीतमध्वा कदन्नं च वयोतीताश्च योषितः । मनसः प्रातिकूल्यं च

जरायाः पञ्च हेतवः (२।७८।२६) ॥

कालमहिमा

अन्तर्जलचरो मत्स्यः सोपि जालेन वध्यते २।८१।३३ ॥ मरुत्समान-  
वेगोपि मृगः प्राप्नोति बन्धनम् । योजनानां सहस्रेषु आमिषं वीक्षते खगः  
(३४) ॥ स कण्ठलग्नपाशं च न पश्येद् देवमोहितः । स वैषम्यकरः कालः  
कालः सम्मानहानिदः (३५) ॥ परिभावकरः कालो यत्र कुत्रापि तिष्ठतः  
(पुरुषस्य) । नरं करोति दातारं याचितारं च वै पुनः (३६) ॥ भूतानि  
स्थावरादीनि दिवि वा यदि वा भुवि । सर्वं कलयते कालः कालो ह्येक  
इदं जगत् (३७) ॥ अनादिनिधनो घाता जगतः कारणं परम् । लोकान्कालः  
स पचति वृक्षे फलमिवाहितम् (३८) ॥ त्रयः कालकृताः पाशाः शक्यन्ते  
नातिवर्तिनुम् । विवाहो जन्म मरणं यदा यत्र तु येन च (४०) ॥

अपरिहार्यः कर्मविपाकः

यथा धेनुसहस्रेषु वत्सो विन्दति मातरम् । तथा शुभाशुभं कर्म  
कर्तारमनु गच्छति । उपभोगाद्वे तस्य नाश एव न विद्यते (२।८१।  
५३-५४) ॥ प्राक्तनं बन्धनं कर्म कोऽन्यथा कर्तुं मर्हति । सुशीघ्रमपि धावन्तं  
विधानमनुधावति (५५) ॥ शेते सह शयानेन पुरा कर्म यथा कृतम् । उप-  
तिष्ठति तिष्ठन्तं गच्छन्तमनुगच्छति (५६) ॥ करोति कुर्वतः कर्मच्छाये-



वानु विधीयते । यथा च्छायातपो नित्यं सुसम्बद्धौ परस्परम् (५७) ॥ पीड-  
यन्ति नरं पश्चात् पीडितं पूर्वकर्मणा । येन यत्रोपभोक्तव्यं सुखं वा दुःखमेव  
वा (५८) ॥ स तत्र बद्ध्वा रज्ज्वा वै बलाद् दैवेन नीयते (६०) ॥ तैलक्षयाद्  
यथा दीपो निर्वाणमधिगच्छति ॥ कर्मक्षयात्तथा मृत्युस्तत्त्वविद्भिरुदाहृतः  
(२।८१।६४-६५) ॥ स्वकृतं भुज्यते वैश्य काले काले पुनः पुनः । एकः  
करोति कर्माणि एकस्तत्फलमश्नुते (३।३१।८) ॥ अन्यो न लिप्यते वैश्य  
कर्मणाऽन्यस्य कुत्रचित् (९) ॥ विनाशहेतुः कर्मास्य सर्वे कर्मवशा वयम् ।  
कर्मदायादका लोके कर्मसम्बन्धिबान्धवाः (२।८४।१०) ॥

### को ब्रह्महा भवति

ब्राह्मणं यः समाहूय याचमानमकिञ्चनम् । पश्चान्नास्तीति यो  
ब्रूयात्स वै ब्रह्महा नृप (२।६७।५१) ॥ यस्तु विद्याभिमानेन निस्तेजयति वै  
द्विजम् । उदासीनं सभामध्ये ब्रह्महा स प्रकीर्तितः (५२) ॥ मिथ्यागुणैरथा-  
त्मानं नयत्युत्कर्षतां पुनः । गुरुं विरोधयेद्यस्तु स च वै ब्रह्महा स्मृतः (५३) ॥  
क्षुत्तृषातप्तदेहानामन्नभोजनमिच्छनाम् । यः समाचरते विघ्नं तमाहु-  
र्ब्रह्मघातकम् (५४) ॥

### देवत्रय्या एकत्वम्

त्रयाणामपि देवानामन्तरं नास्ति शोभने । ब्रह्मा समर्चितो येन  
शङ्करो वा वरानने (२।८८।४३) ॥ तेनाहम् (हृषीकेशः) अर्चितो नित्यं

नात्र कार्या विचारणा । एतौ ममाभिन्नतरो, नित्यं चापि त्रिरूपवान्  
(४४) ॥

### दानस्य माहात्म्यम्

दानान्न दुष्करतरं पृथिव्यामस्ति किञ्चन\*\*\* (२।८४।४३) ॥ परि-  
त्यज्य प्रियान् प्राणान् धनार्थं लोभमोहिताः । प्रविशन्ति नरा लोके समुद्र-  
मटवीं तथा (४४) ॥ सेवामन्ये प्रपद्यन्ते श्ववृत्तिरिति या स्थिता । हिंसा-  
प्रायां बहुक्लेशां कृषिं चैव तथा पुनः (४५) ॥ तस्य दुःखार्जितस्यापि  
प्राणोभ्योपि गरीयसः । अर्थस्य पुरुषव्याघ्र परित्यागः सुदुष्करः (४६) ॥  
विशेषतो महाराज तस्य न्यायार्जितस्य च (४७) ॥

### के निरयगामिनः

केः कर्मभिर्नरा नरकं यावतीति सुबाहुना नृपतिना पृष्ठो मुनि-  
र्जैमिनि निरयगामिनः साकल्येनाह—नास्तिका भिन्नमर्यादाः कन्दर्पविषयो-  
न्मुखाः । दाम्भिकाश्च कृतघ्नाश्च ते वै निरयगामिनः (२।८६।३) ॥  
ब्राह्मणेभ्यः प्रतिश्रुत्य न प्रयच्छन्ति ये धनम् । ब्रह्मस्वानां च हर्तारो नरा  
निरयगामिनः (४) ॥ सुकूपानां तडागानां प्रपाणां च परन्तप । सरसां  
दूषकाश्चैव ते वै निरयगामिनः (८) ॥ प्रव्रज्यादूषका राजन्ये चैवाश्रम-  
दूषकाः । सखीनां दूषकाश्चैव ते वै निरयगामिनः (१०) ॥ काष्ठे वा  
शङ्कुभिर्वीपि शूलैरशमिरेव वा । ये मार्गमुपरुन्धन्ति ते वै निरय-



गामिनः (१४) ॥ नियमान् पूर्वमादाय पश्चादजितेन्द्रियाः । अतिक्रामन्ति  
चाञ्चल्यात्ते वै निरयगामिनः (१६) ॥

के स्वर्गगामिनः

मुनिशार्दूलः स एव प्रसङ्गात्स्वर्गगामिनो लक्षयन्नाह—सत्येन तप-  
सा क्षान्त्या दानेनाध्ययनेन च । ये धर्ममनुवर्तन्ते ते नराः स्वर्गगामिनः  
(२।६६।२१) ॥ मातापित्रोश्च शुश्रूषां ये कुर्वन्ति सदादृताः (२४) ॥ सर्व-  
हिसानिवृत्ताश्च साधुसङ्गाश्च ये नराः । सर्वस्यापि हिते युक्तास्ते नराः  
स्वर्गगामिनः (२५) ॥ शुश्रूषाभिस्तपोभिश्च गुरुणां मानदा नराः । प्रति-  
ग्रहनिवृत्ता ये ते नराः स्वर्गगामिनः (२७) ॥ ये याचिताः प्रहृष्यन्ति प्रियं  
दत्त्वा वदन्ति च । त्यक्तदानफलेच्छाश्च ते नराः स्वर्गगामिनः (३२) ॥  
ये परेषां श्रियं दृष्ट्वा न वितृप्यन्ति मत्सरात् । प्रहृष्टाश्चाति नन्दन्ति ते  
नराः स्वर्गगामिनः (३५) ॥ ये नराणां वचो वक्तुं न जानन्ति विप्रियम् ।  
प्रियवाक्यैकविज्ञातास्ते नराः स्वर्गगामिनः (३७) ॥ असत्येष्वपि ये सत्याः  
ऋजवोऽनार्जवेऽपि । रिपुष्वपि हिता ये च ते नराः स्वर्गगामिनः (४०) ॥  
ये चापि भयसंत्रस्तान्ब्राह्मणांश्च तथा स्त्रियः । सार्थान्वा परिरक्षन्ति ते  
नराः स्वर्गगामिनः (४४) ॥ भूमि यः प्रतिगृह्णाति यश्च भूमिं प्रयच्छति ।  
उभौ तौ पुण्यकर्माणौ नियतं स्वर्गगामिनौ (६।३३।३३) ॥

प्रकृते विषये पातालखण्डे षण्णवतितमोऽध्याये पुनः प्रक्रान्तम्  
आवृत्तौ किं प्रयोजनमिति न विद्मः ।

भारतस्य वर्षस्येयत्ता

प्रागायता (हे) महाप्राज्ञाः षडेते रत्नपर्वताः । अवगाढा ह्युभयतः  
समुद्री पूर्वपश्चिमौ (ः।३।२१) ॥ हिमवान् हैमकूटश्च निषधश्च नगोत्तमः ।  
नीलश्च वैदूर्यमयः श्वेतश्च शशिसन्निभः (२२) ॥ सर्वधातुपिनद्धश्च  
शृङ्गवान्नाम पर्वतः । एते वै पर्वता विप्राः सिद्धचारुणसेविताः (२३) ॥  
तेषामन्तरविष्कम्भा योजनानि सहस्रशः ।... इदं तु भारतं वर्षम् (२५) ॥

तीर्थफलभागिनः

यस्य हस्तौ च पादौ च मनश्चैव सुसंयुतम् । विद्या तपश्च कीर्तिश्च  
स तीर्थफलमश्नुते (३।११।६) ॥ प्रतिग्रहादपावृत्तः संतुष्टो नियतः शुचिः ।  
अहङ्कारनिवृत्तश्च स तीर्थफलमश्नुते (१०) ॥ अकल्किको निराकारोऽल-  
ब्धाहारो जितेन्द्रियः । वियुक्तः सर्वदोषैर्यः स तीर्थफलमश्नुते (११) ॥  
आत्मोपमश्च भूतेषु स तीर्थफलमश्नुते (१२) ॥

इदमिह चिन्त्यम्—यो हि प्रागेव संयतेन्द्रियोऽन्तः शुचिरनहङ्कृत  
आत्मारामो नित्यसन्तुष्टोऽदाम्भिकोऽकल्मषः स्वर्गाय राध्यत्यपवर्गाय वा,  
तेन तीर्थाटनेन किं नु प्राप्यम् । नेमाः पुराणकारोक्तयः क्षोदक्षमाः, रभ-  
सोक्तय इमाश्चिन्त्यप्रयोजनाः ।

पञ्च ह्रदाः

इह स्वर्गखण्डे षड्विंशोऽध्याये तीर्थमाहात्म्यप्रसङ्गेन पञ्चह्रदास्तीर्थ-



भूता उदाहृताः । क्षत्रमुत्साद्य रामेण भार्गवेण कुक्षेत्रे पञ्चहृदा रुधिरस्य पूर्णानिमिताः । तत्र तेन पितरस्तपिताः पितामहाः प्रपितामहाश्च । पितृ-भक्त्या प्रीतास्ते पितरस्तं वरेण च्छन्दयामासुः । भार्गवश्च प्रगृहीताञ्ज-लिरूचे—यदि मय्यनुग्राह्यताऽस्ति तर्ह्ययमेव वरो मे दीयताम्—अत्रोत्सादेन पापेन रोषवशात्कृतेन यन्मे क्षरितं तपस्तत्पुनराप्यायताम्, हृदाश्चमे तीर्थायन्तां विश्वस्मिन्नस्मिन् विश्रूयन्तामिति । रुधिरपूर्णानां तेषां तीर्थत्वं कथं स्यात् कथं च तत्राप्लुप्तानां स्वर्गसौख्यं स्यादिति नेक्षितम् । अनघजन-कदनकृतशोणितशोणा इमे गभीरास्तटाकाः स्पर्शमात्रेणापि दूषकाः स्युरिति तीर्थत्वप्रार्थना कथमुपपत्तिमती स्यादिति नेषदपि चिन्तितम् । मन्ये संरम्भकलुषितस्य भार्गवस्याद्याप्यस्वस्थं मनः ।

### नित्यं स्नानम्

प्राणिनां जीवनं वारि प्राणा वारिणि संस्थिताः । नित्यं स्नानेन पूयन्ते येऽपि पातकिनो नराः । प्रातः स्नानं हरेद् वैश्य बाह्याभ्यन्तरजं मलम् (३।३१।५३-५४) ॥ प्रातः स्नानेन निष्पापो नरो न निरयं ब्रजेत् । स्नानं विना तु यो भुङ्क्ते मलाशो स सदा नरः (५५) ॥

### पञ्च गुरवः

यो भावयति या सूते येन विद्योपदिश्यते । ज्येष्ठो भ्राता च भर्ता च पञ्चैते गुरवः स्मृताः (३।५१।३६-३७) ॥

### अनभिवाद्यः क्षत्रियो ब्राह्मणेन

नाभिवाद्याश्च विप्रेण क्षत्रियाद्याः कथञ्चन । ज्ञान कर्मगुणोपेता यद्यप्येते बहुश्रुताः । ब्राह्मणः सर्ववर्णानां स्वस्ति कुर्यादिति श्रुतिः (३।५१।४६-५०) ॥

### कः कस्मै पन्थानं दद्यात्

पन्था देयो ब्राह्मणाय स्त्रिये राज्ञे विचक्षणे । वृद्धाय भारभरनाय रोगिणे दुर्बलाय च (३।५१।५४-५५) ॥ मानवे धर्मशास्त्रे चक्री (=रथा-द्यारूढः) स्नातकश्चेति द्वावतिरिक्ती कीर्तितौ याम्यां पूर्वं पन्था देयः । अत्र च वृद्धशब्देन मनुक्तो दशमोऽस्थो ग्राह्यः । राजस्नातकयो र्युगपत्समवेतयोः स्नातको मानमर्हतीति च मनौ विशेषः ।

### विष्मूत्रविसर्गस्य प्रदेशविशेषे प्रतिषेधः

छायाकूपनदोगोष्ठचैत्याम्भःपथिभस्मसु । अग्नौ चैव श्मशाने च विष्मूत्रं न समाचरेत् । न गोमये न काष्ठे वा महावृक्षेऽत्र शाद्वले । न तिष्ठन्न च निर्वासा न च पर्वतमण्डले । न जीर्णदेवतायतने बल्मीके न कदाचन (३।५२।३६—) ॥ न ससत्त्वेषु गर्तेषु न गच्छन्त समाचरेत् । तुषा-ङ्गार कपालेषु राजमार्गे तथैव च (४०) ॥ न क्षेत्रे न बिले वापि न तीर्थे न चतुष्पथे । नोद्यानेऽपि समीपे वा नोषरे न गराक्षये (४१) ॥ प्रत्यादित्यं प्रत्यनेन प्रतिर्षीम तथैव च (५४) ॥



**ब्रह्मचारिणो धर्माः**

एवं दण्डादिभिर्युक्तः शौचाचारसमन्वितः । आहूतोऽध्ययनं कुर्याद् वीक्षमाणो गुरोर्मुखम् (३।५३।१) ॥ नित्यमुद्यतपाणिः स्यात् साध्वाचारः सुसंयतः । आस्यतामिति चोक्तः सन्नासीताभिमुखं गुरोः (२) ॥ नीचैः शय्यासनं चास्य सर्वदा गुरुसन्निधौ । गुरोस्तु चक्षुर्विषये न यथेष्टासनो भवेत् (४) ॥ नोदाहरेदस्य नाम परोक्षमपि केवलम् (=निरुपपदम्) । न चास्यानुकुर्वीत गतिभाषितचेष्टितम् (५) ॥ गुरोर्यत्र परीवादो निन्दा वापि प्रवर्तते । कर्णौ तत्र पिघातव्यौ गन्तव्यं वा ततोऽन्यतः (६) ॥ न पादौ प्रसारयेदस्य संनिधाने कदाचन । जृम्भितं हसितं चैव कण्ठप्रावरणं तथा (११) ॥ लौकिकं वैदिकं वापि तथाध्यात्मिकमेव वा । आददीत यतो ज्ञानं तं न द्रुह्येत् कदाचन (२४) ॥ गुरुपत्नी तु युवती नाभिवाद्या तु पादयोः । कुर्वीत वन्दनं भूम्यामसावहमिति ब्रुवन् (३३) ॥ सृष्टिखण्डे चेदमधिकं पठ्यते—कर्मतिरेकेण गुरोरध्येतव्यं बुभूषुणा ।... जघन्यशायी पूर्वं स्यादुत्थायी गुरुवेश्मनि (१।१५।२८७-८८) ॥

**वेदोपाकरणकालः**

आवणस्य तु मासस्य पूर्णमास्यां द्विजोत्तमाः । आषाढ्यां प्रोष्ठपद्यां वा वेदोपाकरणं स्मृतम् (३।४३।५६) ॥

**गृहस्थस्य धर्माः**

वेदं वेदो तथा वेदान् वेदाङ्गानि तथा द्विजः । अधीत्य चाधिगम्याथं ततः स्नायाद् द्विजोत्तमः (३।५४।१) न जीर्णमलवद्वासा भवेद् वै विभवे सति । न धर्मं ख्यापयेद् विद्वान् न पापं गूहयेदपि (१६) ॥ येनास्य पितरो याता येन याताः पितामहाः । तेन यायात् सतां मार्गं तेन गच्छन्न दुष्यति (१६-२०) ॥ न राज्ञः प्रतिगृह्णीयान्न शूद्रात्पतितादपि (३।५५।३) ॥ शुद्रराज्ये च न वसेन्न पाखण्डजनैर्वृते (२१) ॥ न कुर्याद् बहुभिः सार्धं विरोधं बन्धुभिस्तथा । आत्मनः प्रतिकूलानि परेषां न समाचरेत् (३३) ॥ वेदनिन्दां देवनिन्दां प्रयत्नेन विवर्जयेत् (३६) ॥ नेक्षेतोद्यन्तमादित्यं शशिनं वाऽनिमित्ततः । नास्तं यन्तं न वारिस्थं नोपसृष्टं न मध्यगम् (४३-४४) ॥ न नग्नां स्त्रियमीक्षेत पुरुषं वा कदाचन (४५) ॥ नाश्नीयाद् भार्यया सार्धं नैनामीक्षेत चाश्नतीम् (४८) ॥ न हीनानुपसेवेत न च तृष्णामतिः क्वचित् । नात्मानं चावमन्येत दैन्यं यत्नेन वर्जयेत् (५४) ॥ न लौकिकैः स्तवैर्देवांस्तोषयेद् वाक्पतेरपि (६४) ॥ न वर्हिं मुखनिः श्वासैर्ज्वलियेन्नाशुचिर्बुधः (८१) ॥ न भिन्धात्पूर्वसमयमभ्युपेतं कदाचन (८२) ॥ न वार्यपि प्रयच्छेत्तु नास्तिके हैतुकेपि च (३।५७।६८) ॥ अविद्वान् प्रतिगृह्णीयाद् भस्मी भवति काष्ठवत् (६९) ॥

**त्रिविधाः संन्यासिनः**

अथ संन्यासिनः केचिद् वेदसंन्यासिनोऽपरे । कर्मसंन्यासिनस्त्वन्ये-



त्रिविधाः परिकीर्तिताः (३।५।१५) ॥ यः सर्वत्र विनिर्मुक्तो निर्द्वन्द्वश्चैव निर्भयः । प्रोच्यते ज्ञानसंन्यासी आत्मन्येव व्यवस्थितः (६) ॥ वेदमेवाभ्यसे-  
न्नित्यं निराशीनिष्परिग्रहः । प्रोच्यते वेदसंन्यासी मुमुक्षुर्विजितेन्द्रियः (७) ॥  
यस्त्वग्निमात्मसात्कृत्वा ब्रह्मार्पणपरो द्विजः । ज्ञेयः स कर्मसंन्यासी महायज्ञ-  
परायणः (८) ॥ त्रयाणामपि चैतेषां ज्ञानी त्वभ्यधिको मतः । न तस्य विद्यते कार्यं न लिङ्गं वा विपश्चितः (९) ॥

### यतिधर्माः

जीर्णकौपीनवासाः स्यान्नग्नो वाऽध्यात्मतत्परः (३।५।१०) ॥  
ब्रह्मचारी जिताहारो ग्रामादन्नं समाहरेत् । अध्यात्मरतिरासीन्निरपेक्षो  
निराशिषः (११) ॥ आत्मनेव सहायेन सुखार्थं विचरेदिह । नाभिनन्दे-  
न्मरणं नाभिनन्देत् जीवनम् (१२) ॥ कालमेव प्रतीक्षेत निर्देशं भूतको-  
यथा । नाध्येतव्यं न वक्तव्यं श्रोतव्यं न कदाचन (१३) ॥ मुण्डी शिखी  
वाथ भवेत् त्रिदण्डी निष्परिग्रहः । काषायवासाः सततं ध्यानयोगपरायणः  
(१५) ॥ ग्रामान्ते वृक्षमूले वा वसेद् देवालयेषु वा (१६) ॥

### भक्तेः फलम्

अनायासेन मरणं विनायासेन जीवनम् । अनाराधितगोविन्द-  
चरणस्य न जायते (३।६।१। ६२-६३) ॥ दुस्तरं च तरन्त्येव हरिभक्तितरि-  
स्थिताः (३।६।१।७५) ॥

### षट् जयन्त्यः

जन्माष्टमी च नवमी चैत्रे मासे सिता शुभा । कृष्णा चतुर्दशी कुम्भे  
मेघे शुक्ला चतुर्दशी (४।४।६) ॥ दुर्गाष्टम्याश्विने शुक्ला द्वादशी श्रवणा-  
न्विता । महापुण्याश्च शुभदा जयन्त्यः षट् प्रकीर्तिताः (४।४।७) ॥ विष्णु-  
भक्तिपरा नित्यं जयन्तीव्रतमानसाः । ते धन्यास्ते कुलीनास्त ईश्वरास्ते च  
पण्डिताः (४।४।४३) ॥

### अपुत्रत्वे हेतुः

पूर्वजन्मनि यो मर्त्यो वर्तनं ब्राह्मणस्य च । हरेद्वा हारयेदत्र पुत्र-  
हीनो भवेत् किल (४।५।७) ॥ पूर्वजन्मनि या नारी परबालकघातनम् ।  
करोति कपटेनैव बालहोना भवेद् ध्रुवम् (१०) ॥ जले निमग्नं बालं यो  
दृष्ट्वा या न समुद्धरेत् । इह जन्मन्यपुत्रो वै साऽपुत्री च भवेद् ध्रुवम् (१३) ॥  
पूर्वजन्मनि यो मर्त्यो निराशं चातिथिं द्विज । कुर्यात्क्रोधेन दण्डं च पुत्र-  
हीनो भवेद् ध्रुवम् (१६) ॥

### मातृचरणशुश्रूषाशून्यस्य रामस्यानुतापः

मातर्मया त्वच्चरणौ चिरकालं न सेवितौ । ततः क्षमस्वापराधं  
भाग्यहीनस्य मामकम् (५।४।३४) ॥ किं कुर्वे जनकाज्ञातो गतो वै दण्डकं  
वनम् (३६) ॥



रामराज्यम्

प्रजाः पुत्रानिव स्वीयाँलालयँल्लोकनायकः (५।५।२१) यस्मिञ्छासति लोकानां नाकालमरणं नृणाम् । न रोगादि पराभूतिर्गृहेषु च महोयसी (२२) । नेतिः कदापि दृश्येत वैरिजं भयमेव च । वृक्षाः सदैव फलिनो महो भूयिष्ठ-धान्यका (२३) ॥ पुत्रपौत्रपरीवारसनाथीकृतजीवनाः । कान्ता संयोगज-सुखं निरस्तविरहकलमाः (२४) ॥ नित्यं श्रीरघुनाथस्य पादपद्मकथो-त्सुकाः । कदापि परनिन्दासु वाचस्तेषां भवन्ति न (२५) ॥ कारव्योपि कदा पापं नाचरन्ति मनस्यहो । रघुनाथकराघातदुःखशङ्काभिर्शंसिताः (२६) ॥ सीतापतिमुखालोकिश्चलीभूतलोचनाः । सुपुष्पकृत्रिमोद्यानाः सुस्वादुफलपादपाः (२७) । सपद्मिनीककासारा यत्र राजन्ति भूमयः । सद्मभा<sup>१</sup> निम्नगा यत्र न यत्र जनता क्वचित् (३२) ॥ कुलान्येव कुलीनानि<sup>२</sup> वर्णानां न धनानि च । विभ्रमो<sup>३</sup> यत्र नारीषु न विद्वत्सु च कर्हिचित् (३३) ॥ नद्यः कुटिलगामिन्यो न यत्र विषये प्रजाः । तमो<sup>४</sup> युक्ताः क्षपा यत्र बहुले<sup>५</sup>षु न मानवाः । रजो<sup>६</sup> युक्ताः स्त्रियो यत्र न धर्मबहुला नराः (३५) ॥ धनैरनन्धो<sup>७</sup> यत्रास्ति जनो नैव च भोजने । अनयः<sup>८</sup> स्यन्दनो यत्र न चैव राजपूरुषः (३६) ॥ दण्ड<sup>९</sup>ः परशुकुहालवालव्यजनरा-जिषु । आतपत्रेषु नान्यत्र क्वचित्क्रोधोपरोधजः (३७) ॥ अन्यत्राक्षिक-वृन्देभ्यः क्वचिन्न परिदेवनम् । आक्षिका एव दृश्यन्ते यत्र पाशकपाशाय<sup>१०</sup> । मोक्षो<sup>११</sup> कति<sup>१२</sup> कुण्डो<sup>१३</sup> रोगविशेषः, ओषधिविशेषश्च । १४. दानं (३८) ॥ जाड्य<sup>१५</sup> वार्ता जलेष्वेव स्त्रोमध्या<sup>१६</sup> एव दुर्बलाः । कठोर-

हृदया यत्र सीमन्तिन्यो न मानवाः (३९) ॥ ओषधेष्वेव यत्रास्ति कुष्ठ-योगो<sup>१७</sup> न मानवे । वेधो यत्र सुरत्नेषु शूलं मूर्तिकरेषु वै (४०) ॥ कम्पः सात्त्विकभावोत्थो न भयात् क्वापि कस्य चित् । सञ्ज्वरः कामजो यत्र दारिद्र्यं कलुषस्य च । दुर्लभत्वं सदैवस्य सुकृते न च वस्तुनः (४१) ॥ इभा एव प्रमत्ता वै युद्धे वीच्यो जलाशये । दानहानि<sup>१८</sup> गंजेष्वेव तीक्ष्णा एव हि कण्टकाः (४२) ॥ वाणेषु गुणविशेषो बन्धोक्तिः पुस्तके दृढा । स्नेह-त्यागः खलेष्वेव न चैव स्वजने जने (४३) ॥

अत्र पुराणकारोऽस्ति सुन्दर्या परिसङ्ख्ययाऽलङ्कृत्या कथ्यं कथयन् कवि-कुञ्जराब्वाणादीनाह्वयत इव ।

अश्वरक्षणे नियुक्ताय शत्रुघ्नाय रामस्यानुशासनम्

ये योद्धारः प्रतिरणगतास्ते त्वया वारणीयाः । बाहं रक्ष स्वक-गुणगणैः संयुतः सन्महोर्व्याम् (५।१०।५६) ॥ सुप्तान् भ्रष्टान् विगत-

१. शोभनजलाः, दम्भयुक्ताः । २. कुलजानि, कौ पृथिव्यां लीनानि, निहितानि निखातानि । ३. विलासः, आन्तिः । ४. अन्धकारः, तमोगुणः । ५. बहुलः कृष्ण-पक्षः । ६. रजः पुष्पमार्तवम्, रजोगुणः । ७. अनन्तः । ८. अविद्यमाननायकः, नीतिरहितः । ९. यष्टिः, निग्रहः । १०. अक्षः, बन्धनरज्जुः । ११. शैत्यम्, मोक्षोक्तिः । १२. कति, कति । १३. कुण्डो रोगविशेषः, ओषधिविशेषश्च । १४. दानं मन्त्रातिः ।



वसनान्भीतभीतास्तु नम्रान् । तान्मा हन्याः सुकृतकृतिनो ये नः शंसन्ति  
कर्म (५७) ॥ विरथा भयसंत्रस्ता ये वदन्ति वयं तव । ते त्वया नहि  
हन्तव्या शत्रुघ्न सुकृतैषिणा (५८) ॥

भार्यया कान्तिमत्या भारतेः पुष्कलस्य समुद्धर्षणम्

नाथ ते विजयो भूयात्सर्वत्र रणमण्डले । शत्रुघ्नाज्ञा प्रकर्तव्या  
ह्यरक्षा यथा भवेत् (५१२।२) ॥ स्मरणीया हि सर्वत्र सेविका त्वत्पदा-  
नुगा । कदापि मानसं नाथ त्वत्तो नान्यत्र गच्छति (३) ॥ परमायोधने कान्त  
स्मर्तव्याऽहं न जातु चित् । सत्यां मयि तव स्वान्ते युद्धे विजयसंशयः  
(४) ॥ पद्मेनेत्र तथा कार्यमूमिलाद्या यथा मम । हास्यं नैव प्रकुर्वन्ति  
मां वीक्ष्य करताडनैः (५) ॥ इयं पत्नी महाभीरोः सङ्ग्रामे प्रपलायितुः ।  
कातरा यदि युध्यन्ति शूराणां समयः कुतः (६) ॥ इत्येवं न हसन्त्युच्चैर्यथा  
मे देवराङ्गनाः । तथा कार्यं महाबाहो रामस्य ह्यरक्षणम् (७) ॥ योद्धा  
त्वमादौ सर्वत्र परे ये तव पृष्ठतः । धनुष्टङ्कारबधिराः क्रियन्तां बलिनः  
परे (८) ॥ तव प्रोद्यत्कराम्भोजकरवालभिया बलम् । परेषां भवतात्  
क्षिप्रमन्योन्यभयसङ्कुलम् (९) ॥ कुलं महदलङ्कार्यं परान् विजयता  
त्वया । गच्छ स्वामिन्महाबाहो तव श्रेयो भवत्वह (१०) ॥ इदं धनु-  
गुहाणां महद् गुणविभूषितम् । यस्य गर्जितमाकर्ण्य वैरिवृन्दं भयातुरम्  
(११) ॥ इमौ ते त्विषुधी वीर बध्येतां शंयथा भवेत् । वैरिकोटि-

निष्पेषवाणकोटिसुपूरितौ (१२) ॥ कवचं त्वदमाधेहि शरीरे काम-  
सुन्दरे । वज्रप्रभामहादोप्तिहतसन्तमसं दृढम् (१३) ॥ शिरस्त्राणं निजो-  
त्तसे कुरु कान्त मनोहरम् । इमे वतसे विशदे मणिरत्नविभूषिते (१४) ॥

च्यवनाश्रमवर्णनम्

यत्र गावस्तु हरिणा (=सिंहेन) पाल्यन्ते पालनोचिताः । मूषका न  
खनन्त्यस्मिन्विडालस्य भयाद् विलम् (५।१४।१८) ॥ मयूरैर्नकुलैः सार्धं  
क्रीडन्ति फणिनोऽनिशम् । गजैः सिंहैर्नित्यमत्र स्थीयते मित्रतां गतेः (१९) ॥  
एणास्तत्रत्य नीवारभक्षणेऽपि कृतादराः । न भयं कुर्वते कालाद्रक्षिता मुनि-  
वृन्दकैः (२०) ॥ गावः कुम्भसमो घस्का नन्दिनोऽसमविग्रहाः । कुर्वन्ति  
चरणोत्थेन रजसेलां पवित्रताम् (२१) ॥

तीर्थेषु वपनविधेर्हर्तुमत्ता

मनुष्याणां च पापानि तीर्थानि प्रतिगच्छताम् । केशानाश्रित्य  
तिष्ठन्ति तस्माद् वपनमाचरेत् (५।१६।२१) ॥

तीर्थे पादचारादिना गमने फलमेवः

पादचारी गतिं कुर्यात्तीर्थं प्रति महोदयः (५।१६।२६) । यानेन गच्छ-  
न्पुरुषः समभागफलं लभेत् । उपानदभ्यां चतुर्थांशं गोयानेन गोवधादिकम्  
(२७) ॥ व्यवहर्ता तृतीयांशं सेवयाष्टमभागवान् । अनिच्छया व्रजंस्तत्र  
तीर्थमर्धफलं लभेत् (२८) ॥



सीताहरणकालः

ततो (वनवासस्य त्रयोदशे वर्षे) माघासिताष्टम्यां मुहूर्ते वेदसंज्ञिते ।  
राघवाभ्यां विना सीतां जहार दशकन्धरः (५।३६।२३-२४) ॥

सुबाहुसुतेन चित्राङ्गेण समं युद्धे पुष्कलस्य प्रतिज्ञानम्  
वाणेनानेन चेत्त्वां वै न कुर्यां प्राणवर्जितम् । सतीं सन्दूष्य वनितां  
शीलाचारसुशोभिताम् (५।२७।३१) ॥ यो लोकः प्राप्यते लोकैर्यमस्य वशवर्ति-  
भिः । स लोको मम वै भूयात् सत्यं मम प्रतिश्रुतम् (३२) ॥ यदि रामाङ्-  
घ्रियुगलं निष्कापट्येन चेतसा । उपासितं मया तर्हि मम वाक्यं भवत्वृतम्  
(४०) ॥ यदि स्वमहिलां भुक्त्वा नान्यां जानामि चेतसा । तेन सत्येन मे  
वाक्यं सत्यं भवतु सङ्गरे (४१) ॥

रुक्माङ्गं प्रति पुष्कलस्य वचः

संनिहितस्ते मृत्युरिति ध्वनयन्पुष्कलो वीरमणिसुतं रुक्माङ्गमाह—  
स्वर्गं प्राप्नुहि वीराग्रघ सर्वदेवैश्च सेवितम् (५।४१।२३) ॥ त्वादृशाः पृथि-  
वीयोग्या न भवन्ति नृपोत्तमाः । शतक्रतुसमा योग्यास्तद् गच्छस्व सुरा-  
लयम् (२४) ॥

पुष्कलस्य रामे भक्तिः Satya Vrat Shastri Collection, New Delhi

हनूमान् पुष्कलं ज्ञापयति वृद्धो वीरमणी राजा शिवे द्वाभक्तिः

शिवश्च स्वं लोकं विहाय तस्य पुरीमधिवसति तेन त्वया दुर्जयोसाविति  
तेन सम्प्रहारं परिहरेति । ततः पुष्कलः प्रत्यूचे—मच्चिन्तां मा स्म कृथाः ।  
सविस्त्रम्भं चाह—शिवो भक्त्या वशीकृत्य स्वपुरे स्थापितोऽमुना । परम-  
स्याशु हृदये न तिष्ठति महेश्वरः (४।४२।१७) ॥ सदाशिवो यमाराध्य  
परमं स्थानमागतः । स रामो मन्मनस्त्यक्त्वा न क्वापि परिगच्छति (१८) ॥  
यत्र रामस्तत्र विश्वं सर्वं स्थास्तु चरिष्णुः च । तस्मादहं जयिष्यामि रणे  
वीरमणिं नृपम् (१९) ॥

भक्तवत्सलस्य रुद्रस्य भक्तार्थं रणोद्यमः

वीरभद्रेण गणेन संस्थापिते पुष्कले शत्रुघ्नेन समं योद्धुं साक्षा-  
दुपतस्थे महेश्वरः । येन साक्षाद् मदपमानकृद् दक्षो न्यग्भावितो दैत्यपुर-  
वास्तव्याश्च निषूदितास्तस्मै मे युद्धं देहीति शत्रुघ्नमाजुहुवे । भीषणं  
विक्रान्तवच्च तावेकादशाहं सम्प्रजह्नाते । अन्ते शत्रुघ्नो मोहमापेदे विजि-  
र्ये च देवदेवेशः (५।४३) ॥ तदसहमान आञ्जनेयः परं प्रकुपितो राम-  
भक्त्या बलवत् प्रयुक्तो जयिनापि तेन चिरं सङ्ग्रामयाञ्चक्रे, शिलया  
महत्या तस्य रथं ताडयामास तं च शकलानि चकार । विरथो हताश्वो  
हतसारथिश्च शिवो नन्दिपृष्ठमारुरोह । वह्निमालाज्वालामुद्वमन्तं  
विशालं विशूलं हनूमसि प्रचिक्षेप तच्च हस्तेनादाय वज्राङ्गो बभञ्ज  
तिलशः क्षणात् । ततो महादेवस्तरसा शक्तिं करेणादाय कपीन्द्रवक्षसि



प्रास, येन स वैक्लव्यमाप, सहसा च तद् व्यथामतीत्योल्बणं वृक्षं रुद्रोरसि प्रजहार, येन प्रहृतास्तत्रस्थाः फणीन्द्राः सन्त्रेसुरुज्जवाश्च पातालमुपेयुः । मुक्ते तस्मिन्नगे परं संरब्धः पिनाकी तस्मिन्मुसलं महाकायं पातयामास, मारुतिश्च तन्महता वेगेन वञ्चयामास । एवं शिलादिवर्षेण सम्पराये वर्तमाने पावनिर्नन्दनं भीषयामास चन्द्रं च शकलीचकार । एवमत्यन्त-विह्वलः कोपनो महेशस्तद्वीर्येण परं परितोषं गतो वरेण तं छन्दयामास । वरं वृणुष्व, प्रीतो स्मि ते विक्रमेणेति (५।४४) ॥

सुरथस्य रामदिदृक्षया ह्यनिग्रहः

हिमवत उपत्यकायां कुण्डलनाम्नि नगरे परमधार्मिको रामभक्तः सुरथो नाम भूपो बभूव । सप्त मासान् निरवग्रहं विचरन् ह्यो यदा तन्नग-रोपकण्ठमाससाद तदा राजसेवकास्तत्र तत्र पर्यटन्तस्तं मनोहरं तुरङ्ग-मं लक्षयित्वा राजानं निवेदयामासुरयं निगृह्यतामिति । ज्ञायतां कस्याय-मश्व इत्युक्तास्ते भाले पुरटपत्रं विलोक्य तदनुवाच्य तं ज्ञापयामासुमंहा-राजस्य त्रिभुवनचन्द्रस्य श्रीरामचन्द्रस्यायमश्वमेधीयो हय इति । इति विज्ञाय स परं प्रहर्षमाप हयं निग्रहीष्यामश्चेद्रामदर्शनं पुण्यतमं सुदुराप-माप्स्याम इति च मेने । ततः स्वभटान् व्यादिक्षद् गृह्यतां हय इति । शत्रु-घ्नश्च हयहरणं श्रुत्वा दशनेरोष्ठं सम्पिषन् सृक्किणी च लेलिहान उवाच केन वीरं मन्येन हृतो मेऽश्व आत्मनो वधमिच्छता । सुमतिं मन्त्रिणं च

पप्रच्छ कस्येदं पुटभेदनमिति । स आह सुरथस्य परमधार्मिकस्येति । कथ-मत्र कर्तव्यम् इति मन्त्रिणा संमन्याङ्गदं दौत्येन सम्प्रेषयच्छत्रुघ्नः, इदं च समदिशत्, अर्पयाश्वं ज्ञानतोऽज्ञानतो वा हृतं नोचेच्छत्रुघ्ननिर्मुक्त-नाराचैः क्षतविग्रहः । पृथ्वीतलमलं कुर्वञ्शयिष्यसे विशीर्षक इति ॥ इति दूतवाक्यमाकर्ण्य भूपतिराह—सत्यं ब्रूषे दूत, मया धृतोऽश्वः । नाहं शत्रुघ्नादिभयान्मोक्षये, रामश्चेद् स्वयम् आगत्य दर्शनं मे दास्यते, तच्चरणौ नत्वा सुतसहितोऽश्वं दास्यामीति । क्षत्रियाणामयं धर्मो स्वामिनापि विरुध्यते धर्मेण युद्धमभीष्यते तत्रापि रामदर्शनमिच्छताऽभी-ष्यतेतराम् । भूयोपि विविधं भीषितः सुरथः स्वं निश्चयं न जहौ । दशभिः सुतैः समेतस्य तस्य पुष्कलादिभिस्तुमुलमायोधनं बभूव, महच्च कदनं सम्बभूव । सुरथसुतश्चम्पको हतः, महावीरः पवनसुतश्च बद्धः । तं बद्धं सुरथ आह—स्मर श्रीरघुनाथं त्वं दयालुं भक्तपालकम् (५।५३।१०) । यथा त्वां बन्धनात् सद्यो मोचयिष्यति सुष्ठुधीः । नान्यथाऽयुतवर्षेण मोच-यिष्यामि बन्धनात् (५।५३।११) । इत्थं प्रचोदितः पवनात्मजो रामेऽनन्य-मना भूयो भूयो भक्तवत्सलं भगवन्तं रामं मनसा जगाम बन्धनान्मां मोच-येति च विनीतवन्ममार्गं । एवं स्मृतो रामो विमानमारुह्य सपद्युपाजगाम । बन्धनाच्च तं मुमोच ॥ श्रीरामभद्रमायान्तं वीक्ष्यासौ सुरथः क्षणात् । नतयः (=नतीः) शतशश्चक्रे भक्तिपूर परिप्लुतः (५।५३।१२) ॥ इदमुत्तमं निदर्शनं भक्तेरहेतुकायाः संविदश्चाहार्यायाः, वाचां च स्थाने प्रयुक्ततायाः ॥



लवेन हयस्य ग्रहः

गतः प्रातः क्रियां कर्तुं समिधस्तत्क्रियार्हकाः । आनेतुं जानकीं सूनु-  
वृत्तो मुनिसुतैर्लवः (५।५४।१) । ददर्श तत्र यज्ञाश्वं स्वर्णपत्रेण चिह्नितम् ।  
कुङ्कुमागरुकस्तूरीदिव्यगन्धेन वासितम् (२) । विलोक्य जातकुतुको मुनि-  
पुत्रानुवाच सः । अर्वा कस्य मनोवेगः प्राप्तो दैवान्ममाश्रमम् (३) ॥ आगच्छन्तु  
मया सार्धं प्रेक्षन्तां मा भयं कृथाः । इत्युक्त्वा लवस्तूर्णं बाहस्य निकटे गतः  
(४) ॥ गत्वा मुनिसुतैः सार्धं वाचयामास पत्रकम् । भालस्थितं स्पष्टवर्ण-  
राजिराजितमुत्तमम् (६) ॥ विवस्वतो महान् वंशः सर्वलोकेषु ॥ विश्रुतः  
(७) ॥ सूर्यवंशध्वजो धन्वी धनुर्दीक्षागुरुर्गुरुः ॥ यं देवाः सासुराः सर्वे नमन्ति  
मणिमौलिभिः (८) ॥ तस्यात्मजो वीरबलदर्पहारी रघूद्वहः ॥ रामचन्द्रो  
महाभागः सर्वशूरशिरोमणिः (९) ॥ करोति हयमेघं वै ब्राह्मणेन सुशिक्षितः ।  
रावणाभिधविप्रेन्द्रवधपापपनुत्तये (११) ॥ मोचितस्तेन बाहानां मुख्योऽसौ  
याज्ञिको हयः । महाबलपरीवारो महाबलसुरक्षितः (१२) ॥ तद्रक्षकोस्ति-  
तद्भ्राता शत्रुघ्नो लवणान्तकः । हस्त्यश्वरथपादातसङ्घसेनासमन्वितः  
(१३) । यस्य राज्ञ इति श्रेष्ठो मानो जायेत्स्वकान्मदात् । शूरा वयं धनुर्धा-  
रिश्रेष्ठा वयमिहोत्कटाः (१४) ॥ ते गुह्यन्तु बलाद् बाहं रत्नमालाविभूषितम्  
(१५) ॥ ततो मोचयिता भ्राता शत्रुघ्नो लीलया हठात् । शरासनविनिर्मुक्त-  
वत्तमदन्तकृतव्यथात् (१६) ॥ ये क्षत्रियाः क्षत्रियकन्यकायां जातान् स्वसत्त्वेषु  
कुलेषु सत्सु । गुह्यन्तु ते तद्विपरीतदेहा नमन्तु राज्यं रघवे निवेद्य (१७) ॥

इति संवाच्य कुपितो लवः शत्रुघनुर्धरः । उवाच मुनिपुत्रांस्तान् रोषगद-  
गद्भाषितः (१८) । पश्यत क्षिप्रमेतस्य धृष्टत्वं क्षत्रियस्य वै । लिलेख यो  
भालपत्रे स्वप्रतापवलं नृपः (१९) ॥ को सौ रामः कः शत्रुघ्नः कीटाः  
स्वल्पबलाश्रिताः । क्षत्रियाणां कुले जाता एते, न वयमुत्तमाः (२०) ॥  
इदानीं क्षत्रियत्वादि दर्शयिष्यामि सर्वतः । यदि क्षत्रियभूरेष भविष्यति च  
शत्रुहा (२२) ॥ ग्रहोष्यति मया बद्धं बाहं यज्ञक्रियोचितम् । नो चेत्  
क्षत्रियत्वमुन्मुच्य कुशस्य चरणार्चकः (२३) ॥ अधुना मद्धनुर्मुक्तैः शरैः  
सुप्तो भविष्यति । अन्ये ये च महावीरा रणमण्डलभूयणाः (२५) ॥

केनचित्पोरेण कान्तया सहालापे राममहिम्नो वर्णनम्

साक्षाद्राम इवासि ममेति कान्तयोक्तः कश्चित्कम्प्रो रामस्य च स्वस्य  
चान्तरं निदर्शयन्नाह—पतिव्रतानां तद्योग्यं स्वकान्तो राम एव हि (५।५५।  
३४) ॥ परं क्वाहं मन्दभाग्यः क्व रामो भाग्यवान् महान् । क्व चाहं कीटव-  
तुच्छः क्व ब्रह्मादिसुराचितः (३५) ॥ खद्योतः क्व नु नभोरत्नं शलमः क्व नु  
पामरः । गजारिः क्व मृगेन्द्रो सौ शशकः क्व नु मन्दघोः [३६] ॥ क्व च  
सा जाह्नवी देवी क्व च रथ्याजनमुत्पथम् । क्व मेरुः सुरसंवासः क्व  
गुञ्जापुञ्जकोऽल्पकः [३७] ॥

रामाचारं विनिन्दन्त्यो रजकस्य गिरः

मामन्तरेण प्रजाः किं चिन्तयन्तीति निश्चेतुं रामः षडपसपन्निरेरयति ।



त पृथक्त्वशः प्रजासु चरन्ति तत्र तत्र प्रवर्तमानान्विस्मभालापान् शृण्वन्ति ।  
तेषु पञ्च तु सर्वत्र रामप्रशस्तिपराणि वाक्यानि निशाम्यन्ति प्रसीदन्ति च ।  
षष्ठस्त्वेको रजकोक्तीराकर्णयन्दुःख्यति । रजकः कश्चिदेकरात्रं परगृहो-  
षितां प्रत्यागतां भार्यामाक्रोशति पादघातं चाहन्ति । कर्कशं च निब्रवीति  
गच्छ त्वं मद्गृहात्तस्य गेहं यत्रोषितासि नक्तम्, नाहं गृह्णामि त्वां दुष्टां  
मद्वचनविलङ्घिनीम् (५।५।६६) ॥ तदाऽस्य माता प्रोवाच मा त्यजेनां  
गृहागताम् । अपराधेन रहितां दुष्टकर्मविर्जिताम् (७०) ॥ मातरं प्रत्यु-  
वाचायं रजकः क्रोधसयुतः । नाहं राम इव प्रेष्टां गृह्णाम्यन्यगृहोषि-  
ताम् (७१) ॥ स राजा यत्करोत्येव तत्सर्वं नोतिमद् भवेत् । गृह्णामि नो  
भार्यां परवेश्मनि संस्थिताम् (७२) ॥ पुनः पुनरुवाचेदं नाहं रामो  
महीश्वरः । यः परस्य गृहे संस्थां जानकीं वै ररक्ष सः [७३] ॥

### रामस्य कीर्तिः प्रियतमा

वंशे वैवस्वते राजा न कश्चिदयशःक्षतः । मत्कीर्तिरह्य कलुषा  
गङ्गा यमुनया गता (५।५।४३) ॥ लोकापवादात् त्यक्ष्येहं जानन्नपि विपा-  
पिनीम् (५।५।३५) ॥ स्वयशः कारणेऽहं स्वं देहं त्यक्ष्याम्यशोभनम् । त्वा-  
मपि आतरं त्यक्ष्ये लोकापवादाद् विगर्हितम् (३६) ॥ किमुतान्ये गृहाः  
पुत्रा मित्राणि वसु शोभनम् । स्वयशःकारणे सर्वं त्यजामि किमु मैयि-  
लीम् (३७) ॥ न तथा मे प्रियो आता न कलत्रं न वाम्बवाः । यथा मे

विमला कीर्ति वल्लभा लोकविश्रुता (३८) ॥

दोहदूर्पतिमिवेण वनाय विसृष्टायाः सीतायाः प्रस्थाने दुर्निमित्तानि

लक्ष्मणं प्रतिगच्छन्ती देहत्यां चास्खलत्तदा (५।५।५६) ॥ अविचार्य  
तदौत्सुक्याल्लक्ष्मणं प्रियकारिणमुवाच कुत्र स रथो येन मां प्रापयिष्यसि  
(६०) ॥ स निःश्वसन्नरथं हैमं जानक्या सह निर्विशन् । सुमन्त्रं प्रत्युवाचासौ  
चालयाश्वान् मनोजवान् (६१) ॥ आहतास्तेन कशया बाहास्तस्या-  
पतन्पथि (६३) ॥ स्वामिश्चलन्ति नो बाहा प्रयत्नेन परिचालिताः । किं  
करोमि न जानेऽत्र कारणं बाहपातने (६४) ॥ तदास्फुरद् दक्षनेत्रं जानक्या  
दुःखशंसकम् (६६) ॥ तदेव पक्षिणः पुण्याः कुर्वन्ति परिवर्तनम् (६७) ॥  
तदा साशङ्का साऽऽह—रामे भूयाद्वि कल्याणं भरते वा तथानुजे । तत्प्रजासु  
च सर्वत्र मा भवन्तु विपर्ययाः (६८) ॥ सा गच्छन्ती मृगान् वामं परि-  
वर्तनकारकान् । अपश्यद् दुःखसंघातकारकान् समभाषत (७१) ॥  
अद्य यन्मे मृगा वामं वर्तयन्ति तदिष्यते । श्रीरामचरणौ मुक्त्वा  
गच्छन्त्या युक्तमेव तत् (७२) ॥ महिलानां परो धर्मः स्वभर्तृचरणार्चनम् ।  
तन्मुक्त्वाऽन्यत्र यान्त्या यद्भवेद्युक्तमेव तत् (७३) ॥

पुष्कलेन लवाय स्वरथे निवेदिते लवस्योक्तिः

रथस्थेन पादचारिणा समं न योद्धव्यमिति साङ्ग्रामिकं नयं स्मर-  
पुष्कलेन लवाय रथं निवेदयति तत्र लवस्य क्षत्रियोचिता उदात्ता गिरः—



त्वया दत्ते रथे स्थित्वा युद्धं कुर्यामिहंरणे । तदा मे पापमेव स्याज्जयः  
सन्दिग्धं एव हि (५।६१।२४) ॥ न वयं ब्राह्मणा वीर प्रतिग्रहपरायणाः । वयं  
तु क्षत्रिया नित्यं दानकर्मक्रियारताः (२५) ॥ इदानीं त्वद्रथं कोपाद् भनज्मि  
प्रत्यहं भवान् । पादचारी भवत्येव पश्चाद्युद्धं करिष्यति (२६) ॥

### लवकृतं शत्रुघ्नसैन्यनिबर्हणम्

सेनान्यां कालजिति लवेन निहते सति शत्रुघ्नसैन्यास्तं परिवन्नु-  
मंहञ्च जन्यमजनि । तदित्थं वर्णयति कविः पुराणकारः—लवस्तान् स्व-  
शराघातैः पलायनपरान्वध्यात् । (५।६०।४८) ॥ छिन्ना भिन्नाङ्गकाः  
केचिद् गताः केचिदरणाङ्गनात् । संनिवार्याखिलान् योधान् विजगाह  
चमूं मुदा (४९) ॥ वराह इव निःस्वस्य प्रलये सुमहार्णवम् । गजा भिन्ना  
द्विधा जाता मौक्तिकैः पूरिता मही (५०) ॥ पतितास्तत्र दृश्यन्ते वीरा रण-  
विशारदाः । सुस्त्राव शोणितसरिद्धयमस्तककच्छपा (५४) ॥ महाप्रवाह-  
लसिता वैरिणां भयकारिका । केषां चिद् बाहवश्छिन्नाः केषां पादा  
विकर्तिताः (५५) ॥

कुशस्य शत्रुघ्नसंमुखे स्थितस्य प्रतिश्ववः

त्रिमिः शरैश्चेत्त्वां न पातयामि—यो मनुष्यवपुः प्राप्य दुर्लभं पुण्य-  
कोटिभिः । तन्नाद्रियेत संमोहात् तस्य मेऽस्तव पातकम् (५।६३।६९) ॥

जिताहवो कुशलवो प्रति पतिदेवतायाः सीताया उदारं वचनं  
तयोश्च नीतिमत् प्रतिवचनम्

युवाम्यामनयः सृष्टो हृतो रामहयो महान् (५।६४।६७) ॥ अनेके  
पातिता वीरा इमो बद्धो कपीश्वरौ । पितुस्तव हयो वीरौ यागार्थं मोचितो  
ऽमुना (६८) ॥ तस्यापि हृतवन्तौ किं वाजिनं मखसत्तमे । मुञ्चतं  
प्लगावेतौ मुञ्चतं वाजिनां वरम् (६९) ॥ क्षाम्यतां (=क्षम्यतां) भूपते  
भ्राता शत्रुघ्नः परमकोपनः । जनन्यास्तद्वचः श्रुत्वा ऊचतुस्तां बलान्वितौ  
(७०) ॥ क्षात्रधर्मेण तं भूपं जितवन्तौ बलान्वितम् । नास्माकमनयो भावी  
क्षात्रधर्मेण युज्यताम् (७१) ॥ वाल्मीकिना पुरा प्रोक्तमस्माकं पठतां  
पुरः । दुष्यन्तेन समं युद्धं भरतेन कृतं पुरा (७२) ॥ कण्वस्याश्रमे वाहं  
धृत्वा यागक्रियोचितम् । तस्मात् सुतः स्वपित्रापि युध्येद् भ्रात्रापि चानुजः  
(७३) ॥ गुरुणा शिष्य एवापि तस्मान्नो पापसम्भवः । त्वदाज्ञातोऽधुना  
चावां दास्यावो ह्यमुत्तमम् (७४) ॥

### अदृष्टमहिमा

अदृष्टमेव कार्येषु सर्वशोप्यनुगच्छति । ईशनीयाः कुतो नैतदन्वीयुः  
सुखदुःखयोः (५।६६।८०) ॥ धनुर्भङ्गे मतिभ्रंशे कैकेय्या, मरणे पितुः ।  
अरण्यगमने तत्र हरणे तव, वारिधेः (८१) ॥ तरणे, रक्षसां भर्तु मरिणे  
पितरणे मरणे । सहायो भवने महामक्षवानररक्षसाम् (८२) ॥ लाभे तव,



प्रतिज्ञायाः सत्यत्वे च सतीमणे (=सीते) । पुनः स्वबन्धुसम्बन्धे राज्य-  
प्राप्ती च भामिनि (८३) ॥ पुनः प्रियावियोगे च कारणं यदवारणम् ।  
प्रसीदति तदेवाद्य संयोगे पुनरावयोः (८४) ॥ इति वाल्मीक्याश्रमसंस्थायै  
सीतायै तद्दर्शनकामो रामो लक्ष्मणं सन्दिशति ।

वासुदेवस्य सविशेषं प्रियाः

रुक्मिणी सत्यभामा च नाग्नजिती सुलक्षणा (५।७०।३२) ॥ मित्र-  
विन्दाऽनुविन्दा सुनन्दा जाम्बवती प्रिया । सुशीला चाष्टमहिला वासुदेव-  
प्रियास्ततः (३३) ॥

मथुरामाहात्म्यम्

अहो न जानन्ति नरा दुराशयाः पुरीं मदोयां परमां सनातनीम् ।  
सुरेन्द्रनागेन्द्रमुनीन्द्रसंस्तुतां मनोरमां तां मथुरां पुरातनीम् (५।७३।४३) ॥  
काश्यादयो यद्यपि सन्ति पुर्यस्तासां तु मध्ये मथुरेव घन्या । यज्जम्म-  
मौञ्जीघ्नतमृत्युदाहै नृणां चतुर्धा विदधाति मुक्तिम् (४४) ॥ यदा विशु-  
द्धास्तप आदिना जनाः शुभाशया ध्यानधना निरन्तरम् । तदेव पश्यन्ति  
ममोत्तमां पुरीं न चान्यथा कल्पशतैर्द्विजोत्तमाः (४५) ॥

तुलसीमाहात्म्यम्

या दृष्टा निखिलाघसङ्घशमनी स्पृष्टाऽवपुःसावली, रोमाणासुभिव-

न्दिता निरसनी सिक्तान्तकत्रासिनी । प्रत्यासत्तिविधायिनी भगवतः कृष्ण-  
स्य संरोपिता, न्यस्ता तच्चरणेविमुक्तिफलदा तस्यै तुलस्यै नमः (५।७८।  
६८) ॥

नैत्यकं चरितं हरेः

नारदेन पृष्टा वृन्दा नैत्यकं हरेश्चरितमित्यमाह—मध्ये वृन्दावने रम्ये  
पञ्चाशत्कुञ्जमण्डिते । कल्पवृक्षनिकुञ्जे तु दिव्यरत्नमये गृहे (५।८३।१६) ॥  
निद्रितौ तिष्ठतस्तल्पे निबिडालिङ्गितौ मिथः । (राधाकृष्णौ) मदाज्ञाका-  
रिभिः पश्चात्पक्षिभिर्बोधितावपि (२०) ॥ गाढालिङ्गनजानन्दमाप्ती तद्भङ्ग-  
कातरौ । न मनः कुरुतस्तल्पात्समुत्थातुं मनागपि (२१) ॥ ततश्च सारिका-  
सङ्घः शुकाद्यैः परितो मुहुः । बोधितौ विश्वैर्वाक्यैः स्वतल्पादुदतिष्ठाम्  
(२२) ॥ गच्छतः स्वस्वभवनं भीत्युत्कण्ठाकुलो ततः (२४) ॥ कृत्वा कृष्णो  
दन्तकाष्ठं बलदेवसमन्वितः (२५) ॥ मात्रानुमोदितो याति गोशालां सखि-  
भिवृतः (२६) ॥... दुग्धवा गाः काश्चिद् दोहयित्वा जनैः पराः । आगच्छ-  
ति पितुर्वाक्यात्स्वं गृहं सखिभिवृतः (३५) ॥ अम्यङ्ग मर्दनं कृत्वा दासैः  
संस्नापितो मुदा । धौतवस्त्रधरः सखी चन्दनाक्तकलेवरः (३६) ॥ मुहुरा-  
कारितो मात्रा प्रविशेद् भोजनालयम् । अवलम्ब्य करं सख्युर्बलदेवसम-  
न्वितः (३९) ॥ मुहुक्ते विविधान्नानि आत्रा च सखिभिवृतः । हासयन् वि-  
विधैर्दास्यैः सखींस्तैर्दंसति स्वयम् (४०) ॥ इत्थं भुक्त्वा तथाचम्य दिव्य-



खट्वोपरि क्षणम् । विश्रम्य सेवकं दत्तं ताम्बूलं विभजेन्नदन् (४१) ॥ गोप-  
वेषधरः कृष्णो धेनुवृन्दपुरः सरः ।...पितरं नत्वा...वनं व्रजेत् (४२-४३) ॥  
वनं प्रविश्य सखिभिः क्रीडयित्वा क्षणं ततः । विहारं विविधैस्तत्र वने क्रीडते  
मुदा (४४) ॥ वञ्चयित्वा ततः सर्वान् द्वित्रैः सखिभिर्वृतः । सङ्केतं व्रजे-  
द्धर्षात् प्रियासन्दर्शनोत्सुकः (४५) ॥ सापि कृष्णं वनं यातं दृष्ट्वा स्वगृह-  
मागता । सूर्यादिपूजाव्याजेन कुसुमाहृतये तथा (४६) ॥ वञ्चयित्वा गुरु-  
न्याति प्रियसङ्गमेच्छया वनम् । इत्थं तौ बहुयत्नेन मिलित्वा कानने ततः  
(४७) ॥ विहारैर्विविधैस्तत्र दिनं विक्रीडतो मुदा । दोलायां समारूढौ सखि-  
भिर्दोलितौ क्वचित् (४८) ॥ क्वापि वेणु करस्त्रस्तं प्रिययापह्नूतं (=प्रच्छ-  
न्नं) हरिः । अन्वेषयन्नुपालब्धो विप्रलब्धप्रियागणैः (४९) ॥ हसितं बह्वधा  
ताभिर्हासितस्तत्र तिष्ठति । वसन्तवायुना जुष्टं वनखण्डं मुदा क्वचित्  
(५०) ॥ प्रविश्य चन्दनाम्भोभिः कुङ्कुमादिजलैरपि निषिञ्चतो यन्त्रमुक्ते-  
स्तत्पङ्कैर्लिम्पतो मिथः (५१) ॥ उपविश्यासने दिव्ये मधुपानं प्रचक्रतुः ।  
ततो मधुमदोन्मत्तौ निद्रया मीलितेक्षणौ (५२) ॥ मिथः पाणी समालम्ब्य  
कामबाणवशंगतौ । रिरंसू विशतः कुञ्जं स्खलद्वाङ्मनसौ पथि (५३) ॥  
सख्योऽपि मधुभिर्मत्ता निद्रया पीडितेक्षणाः (५४) ॥ अभितो मञ्जुकञ्जेषु  
सर्वा एव शिष्यिरे । पृथगेकेन वपुषा कृष्णोऽपि युगपद्विभुः (५५) ॥ सर्वा-  
सां सन्निधिं गच्छेत् प्रियया प्रेरितो मुहुः (५६) ॥ परीकृत्य मिथो हार-  
चुम्बनाश्लेषपरिच्छदान् (७१) ॥ अक्षैर्विक्रीडतः प्रेम्णा नर्मलापपुरः सरम्

(७२) ॥ सङ्गम्य सखीन्कृष्णो गृहीत्वा गाः समन्ततः । आगच्छति व्रजं  
हर्षान्नादयन्मुरलीं मुने (८२) ॥ सभागृहं व्रजेत् तैश्च जुष्टं वन्दिजनादि-  
भिः (९४) ॥

### ईश्वरस्वरूपम्

उपनिषत्सु यदृषिदृष्टमीश्वरस्वरूपं स्थितं तच्छायानुकारीह तदुपन्य-  
स्तं शब्दतोऽयं तश्च साधारणम् इति तदत्र संगृह्यते प्रणतजनप्रमदाय—यो-  
गयुक्ता महात्मानः परमार्थपरायणाः । यं न पश्यन्ति मुग्धास्तु सर्वज्ञं सर्वद-  
र्शकम् (५।८।८।८७) ॥ हस्तपादविहीनस्तु सर्वत्र परिगच्छति । सर्वं गृह्णाति  
त्रैलोक्यं स्थावरं जङ्गमं पुनः (८८) ॥ नासामुखविहीनस्तु घ्राति भक्षति  
भूपते । अकर्णः शृणुते सर्वं सर्वसाक्षी जगत्पतिः (८९) ॥ अरूपो रूपसम्बद्धः  
पञ्चवर्गवशंगतः । सर्वलोकस्य यः प्राणः पूज्यते स चराचरैः (९०) ॥  
अजिह्वो वदते सर्वं वेदशास्त्रानुगं तथा । अत्वचः स्पर्शमेवापि सर्वेषामेव  
विन्दति (९१) ।

### मानस्यादिर्नानारूपा भक्तिः

विविधा भक्तिरुद्दिष्टा मनोवाक्कायसम्भवा (५।८।५।४) ॥ लौकिकी वै-  
दिकी चापि भवेदाध्यात्मिकी तथा । ध्यानधारणया बुद्ध्या वेदानां स्मरणं  
हि यत् (५) ॥ विष्णुप्रोक्तिकरी चैषा मानसो भक्तिरुच्यते । मन्त्रवेदसमुच्चा-  
रैर्विश्रान्तविचिन्तनैः (६) ॥ जाप्यैश्चारण्यकैश्चैव वचिकी भक्तिरुच्यते ।



अतोपवासनियमैः पञ्चेन्द्रियजयेन च (७) ॥ कायिकी संवर्धनिदिष्टा भक्तिः सर्वार्थसाधनी । भूषणं हर्मरत्नाङ्कैश्चित्राभिर्वाग्भिरेव च (८) ॥ वासः प्रतिसरैः सूत्रैः पावकव्यजनोच्छ्रितैः । नृत्यवादित्रगीतैश्च सर्वबल्युपहारकैः (९) ॥ भक्ष्यभोज्यान्नपानैश्च या पूजा क्रियते नरैः । नारायणं समुद्दिश्य भक्तिः सा लौकिकी मता (१०) ॥ ऋग्यजुः सामजात्यानि संहिताऽध्ययनानि च । क्रियन्ते विष्णुमुद्दिश्य वैदिकी भक्तिरुच्यते (११-१२) ॥

### वैशाखमाहृत्यम्

यथोमा सवनरीणां तपतां भास्करो यथा । आरोग्यलाभो लाभानां द्विपदां ब्राह्मणो यथा (५।८२।६४) ॥ परोपकारः पुण्यानां विद्यानां निगमो यथा । मन्त्राणां प्रणवो यद्वद् ध्यानानामात्मचिन्तनम् (६५) ॥ सत्यं स्वधर्मवर्तित्वं तपसां च यथा वरम् ॥ शौचानामर्थशौचं च दानानामभयं यथा (६६) ॥ गुणानां यथा लोभशयो मुख्यो गुणः स्मृतः । मासानां प्रवरो मासस्तथाऽसौ माघवो मतः (६७) ॥ यथा न वारिधिसमो लोके कोपि जलाशयः । तथा मासो न वैशाखसदृशो माघवप्रियः (५।८६।१९) ॥

### सूक्ष्मा धर्मगतिः

धर्मस्य गतयः सूक्ष्मा दुर्ज्ञेया हीश्वरैरपि । मुह्यन्ते चात्र विद्वांसः..... (५।८७।४) ॥ विश्वामित्रादयो राजन्धर्माधिभूतेन बह्वृजाः । ब्राह्मण्यं सम्पायाताः सूक्ष्मा धर्मगतिस्ततः (५) ॥ अजामिलोपि भूपाल दासीपातिरिति

श्रुतः । धर्मपतोपरित्यागो नित्यं पापपथे स्थितः (६) ॥ अत्रयमाणः सुतस्नेहात्प्रोच्य नारायनेति च । तद्व्याजनामग्रहणात्पदं लेभे सुदुर्लभम् (७) ॥ अनिच्छयापि दहति स्पृष्टो हुतवहो यथा । तथा दहति गोविन्दनाम व्याजादपोरितम् (८) ॥ कानीनस्य मुनेः पीत्रा आतृजायाभिगामिनः । गोलकस्य च वै पाण्डोः पुण्डाः कुण्डाः स्वयं तथा (९) ॥ ते पञ्चापि भूपाल पाण्डवा द्रौपदीरताः । तेषां च पुण्यश्लोकत्वं सूक्ष्मा धर्मगतिस्ततः (१०) ॥ विचित्राणि च भूतानि विचित्राः कर्मशक्तयः (११) ॥ कदाचित्सुकृतं कर्म कूटस्थं यदवस्थितम् । केन चित्कर्मणा भूयः शुभेन परिवर्धते (१२) ॥ फलं ददाति सुमहत् कस्मिन्नपि च जन्मनि । सूक्ष्मो धर्मोऽतिगहनो मीयते न यथा तथा (१३) ॥ नैतस्य फलदानस्य श्रूयते भूप निश्चयः । यत्किञ्चित्सुकृतं कर्म चञ्चलं पापान्तरैरपि (१४) ॥ तदागत्य कुतः क्वापि स्वं फलं च प्रयच्छति । कृतस्य नेह नाशोऽस्ति पुण्यस्य दुरितस्य च (१५) ॥

### सतां शीलम्

पवित्रयन्ति जननीमवनीमपि ते नराः परतापच्छिदो ये तु चन्दना इव चन्दनम् (५।१०।३५) ॥ परोपकृतये ये तु पीडयन्ते कृतिनो हि ते । सन्तस्त एव ये लोके परदुःखविदारणाः (३६) ॥ आर्तानामार्तिनाशार्थं प्राणा येषां तृणोपमाः । तैरियं धार्यते भूमिनरैः परहितोद्यतेः (३७) ॥ मनसो यत्सुखं नित्यं तत्स्वर्गो नरकोपमः । तस्मात्परसुखेनैव सुखिनः



साधवः सदा (३८) ॥ वरं निरयपातोऽत्र वरं प्राणवियोजनम् । न पुनः  
क्षणमार्तानामार्तिनाशमृते सुखम् (३९) ॥ ऐश्वर्यस्याभिजात्यस्य गुणानां  
सुकृतस्य च । सन्तः फलं हि गण्यन्ते (गणयन्ति) यद्भीतपरिरक्षणम् (५।  
१०२।२) ॥

### अष्टादशोपपुराणानि

आद्यं सनत्कुमाराख्यं नारसिंहमतः परम् । तृतीयमाण्डमुद्दिष्टं  
दीर्घसप्तमथैव च (५।११५।९४) ॥ नारदीयं तथान्यच्च कापिलं मानवं तथा ।  
तद्वदौशनसं प्रोक्तं ब्रह्माण्डं च तथा परम् (९५) ॥ वारुणं कालिकाह्वानं  
माहेशं साम्बमेव च । सौरं पाराशरं चैव मारीचं भार्गवाह्वयम् (९६) ॥  
कौमारं च पुराणानि कीर्तितान्यष्ट वै दश । अष्टादशपुराणानां व्या-  
कर्ता तु भवेन्मनुः (९७) ॥

### सुखदुःखसमाहारः संसारः (युधिष्ठिरनारदसंवादः)

तमुवाच ऋषिर्दुःखं त्यज त्वं पाण्डुनन्दन । सुखदुःखसमाहारे  
संसारे कः सुखी नरः (६।३।३) ॥ ईश्वरोपि न स्थायी पीडयते देहसंचयैः  
(अवतारेषु नानाविग्रह परिग्रहात्) । न दुःखरहितः कश्चिद् देही दुःखसहो  
यथा (४) ॥ शरीरं सवितुर्यस्माद्राहुस्तद्वत् प्रसते वल्ली ॥ कोपहोरापि  
शिरश्छिन्नं शौरिणामृतभोजने (५) ॥ सोपि शाङ्गधरो देवः क्षिप्तः

सागरगह्वरे । जालन्धरेण वीरेण निहतः सोपि शम्भुना (६) ॥

### जालन्धरनाम्नः पुरस्य वर्णनम्

गङ्गासागरसङ्गमेन जालन्धरस्य वीरस्योत्पत्तिराख्यायते । मन्त्रि-  
वासोचितं मे स्थानं देहोति स जातमात्रस्तातं सागरं प्रार्थयामास । इत्थं  
प्रार्थितः स पुत्रप्रणयेन ततोऽपससर्पं जले च स्थलं दर्शयाम्बभूव । सोऽयं  
देशो योजनशतं विस्तीर्णः शतत्रयं चायतो बभूव । जालन्धरनाम्नैव च तं  
प्रथयामास । ततोस्मिन्पीठे दैत्यवर्येण मयेन नगरं निर्मापयामास जाल-  
न्धरम् । तदिदं मुपवर्णयति कविः पुराणकारः—प्राकारगोपुरद्वारं सोपान-  
गृहभूमिकम् (६।४।१९) ॥ यत्रेन्द्रनीलसम्बद्धप्रासादतलसंस्थिताः । मेनिरे  
जलदोद्योगं ताण्डवस्थाः शिखण्डिनः (२०) ॥ यत्र प्रवालमाणिक्यभव-  
नोत्था मरोचयः । सेव्यन्ते शकुनैश्चतस्रिचिराङ्कुरशङ्कया (२१) ॥ यत्र  
काञ्चनहर्म्येषु त्विषो वल्लिषु कातराः । विलोक्य प्रपलायन्ते दावशङ्काः  
शिखण्डिनः (२२) ॥ यत्र स्फटिकशालोत्थप्रभासंमिश्रिता दिशः । विभान्ति  
मन्दरोद्भ्रान्ताः सफेनार्णवसन्निभाः (२३) ॥ यत्र वातायानोद्धूतधूप-  
धूमस्य लेखया । नभो बभूव तद्गङ्गाकालिन्दीसङ्गमोपमम् । (२७) ॥  
यत्रानेकगृहोद्भूतप्रभया सकलं नभः । विभातीन्द्रायुधाकीर्णः शरन्मेघ-  
वद्वोभसः (२८) ॥ यत्रानिर्गन्धमभ्रान्ताः सूर्यवाहाः प्रपीडिताः । विश्रामं  
यान्ति मध्याह्ने प्रासादशिरसि स्थिताः (२९) ॥



जालन्धरेण क्षीरोदधिसन्धनकारणज्ञानाय शक्रं प्रति राहोर्दूतस्य  
सम्प्रेषणं तयोर्वक्षितप्रत्युक्ती च

राहुमुखेन जालन्धरस्य वचनम्—पितृव्यो मम दुग्धाब्धिस्त्वया  
कस्माद् विलोडितः । मन्दराद्रिविधानेन हृतः कोशो महाधनः (६।५।१४) ॥  
श्रीचन्द्रामृतनागांश्च तन्मणिं विद्रुमादिकम् । देहि सर्वं तथा स्वर्गं शीघ्रं  
त्यज पुरन्दर (१५) ॥ किं केकीव शिखण्डमण्डिततनुः सारीव किं सुस्वरः,  
किं वा हन्त शकुन्तबालकपितुः कर्णामृतस्यन्दनः । किं वा हंस इवाङ्ग-  
नागतिगुरुः किं कौरवत् पाठकः, काकः केन गुणेन काञ्चनमयेऽलङ्कारितः  
पञ्जरे (१६) ॥ स त्वं मद्वचनात्तूष्णं कुरु सर्वं यथोचितम् । तं क्षमापय  
भूपालं यदि जीवितुमिच्छसि (१७) ॥ शृणु दूत समासेन सिन्धोर्मथन-  
कारणम् । पुरा हिमवतः सूनुर्मैनाको नाम मे रिपुः (१८) ॥ स कुक्षौ  
विधृतस्तेन सागरेण जडेन च । दग्धं चराचरं येन वह्निना ह्यरूपिणा  
(२०) ॥ स चापि विधृतस्तेन सागरेण दुरात्मना । धर्मद्विषां दानवाना-  
मसौ वा आश्रयः प्रभुः (२१) ॥ नित्यं दधि घृतं क्षीरं दानवेभ्यः प्रयच्छति ।  
अत एवायमस्माभिर्दुर्वारण विलोडितः (२२) ॥

जालन्धरस्य राज्यमपरः स्वर्गः

समुद्रतनये राज्यं भुवो राजन्प्रशासति । न कश्चिन्म्रियते मर्त्यो नरकं  
कोपि न व्रजेत् (६।६।१८) ॥ न कलिः प्रणयादन्यो न भोगादपरः क्षयः ।

न वन्ध्या दुर्भंगा नारी नालङ्कारैर्विवर्जिता (१९) ॥ कुरूपा दुर्गता  
दुष्टाऽयशस्या न च दृश्यते । न तत्र विधवा नारी न कश्चिन्निर्धनो जनः  
(२०) ॥ दातारः सन्ति सर्वत्र न प्रतिग्राहिणः क्वचित् । पुण्या जनाः  
प्रयच्छन्ति द्विजेभ्यो ह्यात्मनो धनम् (२१) ॥ रूपयौवनशालिन्यः सीम-  
न्तिन्यो गृहे गृहे । गोक्षीरं दधि सर्पिश्च यत्र निर्जरसो जनाः (२२) ॥  
मङ्गलं तत्र सर्वेषां न क्वचिद् वधव्रन्धनम् । मरणं न च हिंसास्ति न कश्चित्  
केन बाध्यते (२३) ॥ ऋणं न दृश्यते राजन् धनिनः सन्ति सर्वतः । सन्तुष्टाः  
सर्वसस्याढ्याः प्रजाः सर्वत्र पार्थिव (२४) ॥ केलीक्षुदण्डप्रभवश्च दुग्ध-  
रसोतिस्वादुतरो गृहे नृणाम् । शुश्राव नारीनरयो हितं वचो न चाप-  
हर्ताऽध्वनि गच्छतां सदा (२५) ॥ पतन्त्यखण्डा नभसो यतस्ततो धाराश्च  
कर्मारविमिश्र सर्पिवः । संमिश्रिताः शर्करया परिश्रिताः समुद्रसूनोः स्मरणा-  
न्मुखे नृणाम् (२६) ॥

शूलिनो गेहे किं रत्नजातमस्ति यदर्थं तेन युध्येतेति जालन्धरस्य  
नारदे प्रश्नः, तत्प्रप्तं तदुत्तरं च

किमस्ति शूलिनो गेहे रत्नजातं महामुने । तन्ममाचक्ष्व सकलं  
नास्ति युद्धं निरामिषम् (६।११।२) ॥ भूतिर्गात्रे वृषो जीर्णः फणिनोऽङ्गे  
विषं गले । भिक्षापात्रं करे, पुत्री गजाननषडाननी (३) ॥ इत्यादि विभव-  
स्तस्य यदन्यत् तन्निबोध मे । तनया गिरिराजस्य विशाला ह्यनन्तस्तनी



(४) ॥ दग्धस्मरोपि भगवान् यस्य रूपेण मोहितः । महेशो यद्विनोदाय कुरुते नित्यकौतुकम् (५) ॥

राहो दूतस्य शम्भवे जालन्धरसन्देशः

ईश्वरोऽसि कथं लोके भिक्षाभोजी प्रतिष्ठितः । संगोपयसि योगीन्द्र गौरीं रम्यां प्रयच्छ मे (६।११।४७) ॥ स्कन्दलम्बोदराभ्यां त्वं पुत्राभ्यां सहितोऽधुना । भिक्षापात्रं गृहीत्वा तु भ्रम नित्यं गृहे गृहे (४८) ॥

जालन्धर नाम्नोऽन्वर्थता

इहैवोत्तरखण्डे षण्णवतितमे ऽध्याये जालन्धरस्योपाख्यानं पुनरुक्तम् । किञ्चिदतिरिक्तं चोक्तम् । जातमात्रस्य बालस्य निनादेन स्वर्गश्च सत्यलोकश्च वधिरीकृतौ । तच्छ्रुत्वा शतघृतिः स्वयं तत्रोपेयाय बालं च समुद्रोत्सङ्गे निशामयामास । समुद्रश्च तं प्रार्थयामास जातकर्मादिः संस्कारोऽस्य क्रियतामिति । एवं वदति पितरि समुद्रजो ब्रह्माणं कूर्चं जग्राह । कूर्चं ध्रुवतोऽस्य नेत्राभ्यां जलं सुप्ताव, तज्जलं सृबालो नेत्राभ्यां विदधारेति ब्रह्मोक्तेन जालन्धर इति नाम्ना प्रथामाप ।

कालासस्य रामणोपकम्

दिव्यकेसरमन्दाररजःपुञ्जपरिश्रिताः । शीताम्बुशीकरासारैः प्रभुग्ना वान्ति वायवः (६।१२।३२) ॥ यत्र सिद्धाङ्गनापीनस्तनोत्तज्जतरङ्गिणः । मन्दारमकरन्दाढ्याः सुन्दरा वान्ति वायवः (३३) । प्राप्नुवन्ति

सुराः प्रीतिं स्वबिम्बालोकहर्षिताः (३५) ॥ यत्र चन्दनकस्तूरीगन्धोन्मत्ता-लिसंचयाः । विभान्ति दग्धकन्दर्पनिवार्णाङ्गारसन्निभाः (३७) ॥ यत्राङ्गानानां सकलं विलोक्य सौरभ्यमत्युत्तमकान्तिमित्रम् । मन्ये परित्यक्तमनोविनोदा कस्तूरिका गाहति कालिमानम् (३८) ॥ क्वचित्प्रवरगैरिका-समसमुल्लतत्पङ्कजं लवङ्गदलसन्निभासनचलच्चकोरं क्वचित् । क्वचिदिगरिसरित्तटोतरणिवत् स्फुरत्कुण्डलं चलन्निचुलमञ्जरीविनयनम्रभृङ्गं क्वचित् (३९) ॥ क्वचिद् दलितकोकिलाकुलितनूतनचूताङ्कुरं कुरङ्गकुलसेवितं प्रबलशालिमूलं क्वचित् । क्वचित्प्रवरसुन्दरैः सुरवधूपदैः पावनं वनं नयति विक्रियामिह मनो मुनीनामपि (४०) ॥

यत्र देशकालयो वञ्ज्या रतिः

महाविषादे पतिते भये च कृते समाधौ वमने महाज्वरे । श्राद्धे प्रयाणे गुरुवृद्धसन्निधौ रतिं बुधाः शङ्कर वञ्जयन्ति (६।१४।४३) ॥

काशीमाहात्म्यम्

किं सत्तीर्थमसेवि किं द्विजकुलं पूजादिभिः सत्कृतम् । येन प्रापि सदाशिवस्य शिवदा सा राजधानी स्वयम् (६।२३।३७) ॥ किं भीत्या दुरित-व्रजात् किमु मुदा पुण्यैरगण्यैः कृतैः, किं विद्याभ्यसनान्मदेन जडतादोषाद् विषादेन किम् । किं गर्वेण धनोदयादधनतातापेन किं भोजनैः, स्नात्वा श्रीमणिकणिकापयसि चेद् विश्वेश्वरो दृश्यते (४१) ॥



तुलस्या गुणगरिमा

यत्र यत्र गृहे ग्रामे वने वा तुलसी भवेत् (६।२५।२६) ॥ गृहे तस्मिन् दारिद्र्यं नायोगो बन्धुसम्भवः (अयोगः=वियोगः) । न दुःखं न भयं रोगस्तुलसी यत्र तिष्ठति (३०) ॥ तुलसीगन्धमाघ्राय यत्र गच्छति मारुतः (३३) ॥ दिशो दश च ताः पूता भूतग्रामश्चतुर्विधः । यस्मिन्गृहे मुनिश्रेष्ठ तुलसीमूलमत्तिका (३४) ॥ सर्वदा तत्र तिष्ठन्ति देवताश्च शिवो हरिः (३५) ॥

वृक्षरोपी नरकं न याति

अतीतानागतौ चोभौ पितृवंशौ महामुने (६।२८।१३) ॥ तारयेद् वृक्ष रोपी च तस्माद् वृक्षांस्तु रोपयेत् । पुत्रपौत्रा भवन्त्येते पादपा नात्र संशयः (१४) ॥ पुष्पैः सुरगणान्सर्वान् पत्रैश्चापि तथा पितृन् । छायाया चातिथीन्सर्वान्पूजयन्ति महीरुहान् (१५-१६) । दशकूपसमा वापी दश-वापीसमो ह्रदः । दशह्रदसमा कन्या दशकन्यासमो द्रुमः (१।४४।४५५) ॥

नीलवृषस्य लक्षणम्

लोहितो यस्तु वर्णेन पुच्छाग्रे यस्तु पाण्डुरः । स्वेतः खुरविषाणा-भ्यां स नीलो वृष उच्यते । नीलपाण्डुर लाङ्गूलः (६।३३।२२-२३) ॥

ब्रह्मस्वहरणे महतो विनष्टिः

ब्रह्मस्वे नो रतिं कुर्यात् प्राणैः कण्ठगतैरपि । अग्निदग्धाः प्ररोहन्ति स्विताश्च । मय्युत्तमोऽपि शिवविहासि वनितामुखम् (७) ॥ पश्यन्-

ब्रह्मदग्धो न रोहति (६।३३।४२) । ब्रह्मस्वेन च पुष्टानि अङ्गानि च मुहु-र्मुहुः । कार्यकाले विशीर्यन्ते सिकताभित्तयो यथा (४४) ॥ न विषं विष-मित्याहु ब्रह्मस्वं विषमुच्यते (४५) ॥ विषमेकाकिनं हन्ति ब्रह्मस्वं पुत्र-पौत्रकम् । लोहचूर्णं चाश्मचूर्णं विषं संजरयेन्नरः (४६) ॥ ब्रह्मस्वं त्रिषु लोकेषु कः पुमाञ्जरयिष्यति (४७) ॥

जागरस्य नवधात्वम्

...जागरं नवधा मतम् । सशास्त्रं जागरं यच्च नृत्यगान्धर्वसंयुतम् (६।३८।५४) ॥ सवाद्यं तालसंयुक्तं सदीपं मधुभिर्युतम् । उच्चारेस्तु समायुक्तं यथोक्तैर्भक्तिभावितैः (५५) ॥ प्रसन्नं तुष्टिजननं समूढं लोक-रञ्जनम् । गुणैर्द्वादशभिर्युक्तं जागरं माधवप्रियम् (५६) ॥

गोदावरीस्थस्य प्रतिष्ठानस्य वर्णनम्

यत्र गोदावरीतीरशोकैरैरवशीतलैः । हंसाः पत्रपुटैः कीर्णैर्हरन्ति यमिनां धमम् (६।१८०।३) ॥ स्फुरत्पद्मावलीकोशपरागसुरभीकृतम् । श्लाघ्यं गोदावरीतीयं येन ते निर्जेरा जनाः (४) ॥ धिक् सुधामोषधी-शस्य विकृत्क्षयविधायिनीम् । महाराष्ट्रवधूकानां मञ्जन्तीनां मुनीश्वराः (५) ॥ स्पृशन्ति यत्र वक्त्राणि फुल्लपङ्कजशङ्कया । यत्र खेलन्महाराष्ट्राः क्वणत्कङ्कणसुन्दराः (६) ॥ हरन्ति ध्वनयोऽलीनां मनांस्यपि तप-स्विताश्च । मय्युत्तमोऽपि शिवविहासि वनितामुखम् (७) ॥ पश्यन्-



नुदिनं यत्र क्षीयते मृगलाञ्छनः । अत्युच्च-सौधवलभीमहामणिमरी-  
चिभिः (८) ॥ चुम्ब्यन्ते मुनिगन्धर्वे दूर्वाचन्दनचञ्चलैः । यस्मिन्नाधूयमा-  
नानां पताकानां समीरणैः (९) ॥ गतश्चमा रवेर्यानि भवन्ति रथवाजिनः ।  
राशीकृतेर्मलयजैरसंख्यातेर्वणिग्गणैः (१०) यस्मिन्पुलकेशोऽसौ लक्ष्यते  
मलयाचलः । पुञ्जीकृतानि दृश्यन्ते यत्र मुक्ताफलान्यपि (११) ॥ नगरी-  
देवताहास्यस्तबका इव सर्वतः (१२) ॥ नित्यमध्वरधूमेन श्यामला  
कल्पशाखिनः । असाधारणदातृत्वं पश्यन्त इव लज्जया (१४) ॥ स्वल्प-  
मात्रमपि क्वापि न पदं प्रापुरीतयः । नीतयः प्रसरन्ति स्म यस्मिन् (ज्ञान-  
श्रुतौ राज्ञि) शासति मेदिनीम् (१७) ॥ वापीकूपतडागानां छद्मना  
योऽनुवासरम् । हृदयस्थानीव मेदिन्या निधानानि व्यलोकयत् (१८) ॥

### काश्मीरनगरसुषमा

यत्राभ्रं लिहगेहानां पङ्क्तयः शङ्खपाण्डुराः । ता जाता धूर्जटेः  
स्पष्टा अट्टहासदशा इव (६।१८०।६९) ॥ यत्र काश्मीरमाश्रित्य नित्यं  
वसति भारती । नो चेद् युगपदेवेदं कथं लिखति वाङ्मयम् (७२) ॥  
विश्रामन्त्याः सरस्वत्याश्चिरं यत्र मदालसाः । मृणालचञ्चवो हंसा वाह-  
नानि चरन्त्यमी (७३) ॥ कलाविशेषं प्रहिता यत्र बोद्धुं विरिञ्चिना । तारा  
इव विराजन्ते हंसा याताः समन्ततः (७४) ॥ उपन्यासे द्विजातीनां  
यत्र न श्रूयते स्फुटम् । मूकोपि निर्जरो वाचा मयकल्लोलङ्कणः (७५) ॥

जन्मान्यासवशादेव पठन्ति बटवः स्वयम् । यत्रोपाध्यायसान्निध्यमाश्रि-  
त्य सकलाः कलाः (७६) ॥ यत्र ब्राह्मणपत्नीनां कपोलफलकं मुहुः । स्पृश-  
न्समीरणो वाति मन्दं शापभयादिव (८१) ॥

### भक्तिः

इह वयं भक्तिमधिकृत्य बह्व्यस्तादवोचाम । पौराणिकानां भक्तिः  
प्रधानमिति भक्तिं पुनरुपयति पुराणकारोऽवितृप्यन्निव—येषां चित्ते भवेद्  
भक्तिः सर्वदा प्रेमरूपिणी (६।१६४।१६) ॥ ते न पश्यन्ति कीनाशं स्वप्ने प्य-  
मलमूर्त्तयः । न प्रेतो न पिशाचो वा राक्षसो वाऽसुरोऽपि च (१७) ॥ भक्ति-  
युक्तमनस्कानां स्पर्शने दर्शने प्रभुः (१८) ॥ हरिर्हि साध्यते भक्त्या प्रमाणं  
तत्र गोपिकाः (१९) ॥ दुर्वासा दुःखमापन्नः पुरा भक्तिविनिन्दकः । अलं  
वृत्तैरलं तीर्थैरलं योगैरलं मखैः (२१) ॥ अलं ज्ञानकथालापैर्भक्तिरेकैव  
मुक्तिदा (२२) ॥

### शुकेन परोक्षिते भागवतश्रावणस्य कालः

श्रीकृष्णनिर्गमात् त्रिंशद्वर्षावधिगते कलौ । भाद्रशुक्लनवम्यां वै कथारम्भं  
शुकोऽकरोत् (६।१६८।७०) ॥

### नारायणशब्दनिर्भक्तिः

नारायण इत्यात्मनां सङ्घास्तेषां गतिरसौ पुमात् (६।२२६।५०) ॥ त एव



चायनं तस्य तस्मान्नारायणः स्मृतः । सर्वं हि चिदचिद्वस्तु श्रूयते दृश्यते जगत्  
(५१) ॥ योऽसौ व्याप्य स्थितो नित्यं स वै नारायणः स्मृतः (५२) ॥ नरा-  
ज्जातानि तत्त्वानि नाराणीति विदुर्बुधाः (५३) ॥ तान्येव चायनं तस्य  
तेन नारायणः स्मृतः (५४) ॥

तामसा ऋषयः

काणादं गौतमं शक्तिमुपमन्युं च जैमिनिम् (६।२३।२६) ॥ कपिलं  
चैव दुर्वासं मृकण्डुं च बृहस्पतिम् । भार्गवं जामदग्न्यं च दशैतांस्तामसानृ-  
षीन् (विदुः) (२७) ॥

तामसानि पुराणानि

मात्स्यं कौर्मं तथा लैङ्गं शैवं स्कान्दं तथैव च । आग्नेयं च षडेतानि  
तामसानि निबोध मे (६।२३६।१८) ॥

उमायाः कृष्णे पारदायंशङ्का, शङ्करकृतः समाधिश्च

पार्वतो शशङ्के—धर्मसंरक्षणार्थाय जगत्यामवतीर्य सः । परदाराभि-  
गमनं कथं कुर्याज्जनार्दनः (६।२४५।१७६) शङ्करः समादधे—स्वशरीरे  
परेष्वङ्ग भेदो नास्ति शुभानने । सर्वं जगच्च तस्याङ्गं पृथगत्र न विद्यते  
(१७५) ॥ स्त्रीपुंभेदो न वै तस्य पुरुषस्य महात्मनः । नैसर्गिकस्य भर्तृत्वा-  
दात्मे शत्वाज्जगत्पतेः (१७६) ॥ तथापहृतपाप्मत्वसामर्थ्याद् व्यापिनः  
प्रभोः । दोषोऽत्र नास्ति सुभगे देवस्य परमात्मनः (१७७) ॥

विष्णोर्धाम

अत्र षष्ठे खण्डेऽष्टाविंशत्युत्तरद्विंशततमेऽध्याये शिवायै समुत्सुकायै  
शिवेन विष्णोर्धाम मितैरक्षरं ऋक्छायाश्रयेण वर्णितम् । तत्र कीदृशो  
वाग्योगः, कियच्च शब्दतोऽर्थतश्च साम्यमिति कुतूहलि स्याच्चेतः सचेत-  
सामिति स सन्दर्भो यथातथमिहोद्घ्रियते टिप्पणेश्च विमर्शपरैरभि-  
सम्बध्यते—हरेः पदं वर्णयितुं न शक्यं मया च धात्रा च मुनीन्द्रसङ्घैः ।  
यस्य पदे ह्यच्युत ईश्वरो यः सो अङ्ग वेद यदि वा न वेद (६०) (ऋ०  
१०।१२६।७) ॥ यदक्षरं वेदगुह्यं यस्मिन्देवा अघि विश्वे निषेदुः (ऋ०  
१।१६४।३६) । यस्तन्न वेद किमृचा करिष्यति ये तद्विदुस्त इमे समासते  
(ऋ० १।१६४।३६) (६७) ॥ तद्विष्णोः परमं धाम सदा पश्यन्ति सूरयः ।  
अक्षरं शाश्वतं दिव्यं देवि (=पार्वति) चक्षुरिवाततम् (ऋ० १।२२।२०)  
(६८) ॥ विष्णोः पदे हि परमे पदे तत्सशुभाह्वयैः । यत्र गावो भूरि शृङ्गा  
(ऋ० १।१५।४६) आसते सुसुखाः प्रजाः (७१) ॥ आदित्यवर्णं तमसः पर-  
स्ताज् (वा० सं० ३।१।१८), ज्योतिरच्युतम् (७३) ॥ यतः स्वसारी युवती  
भूलौले विष्णु वल्लभे । अत्र पूर्वये च साध्या विश्वे देवाः सनातनाः (७५) ॥  
ते ह नाकं महिमानः सचन्ते (ऋ० १।१६४।५०) शुभदर्शनाः । तत्र विज्ञानि-  
नो विप्रा जागृवांसः समिन्धते (ऋ० १।२२।२१) (७६) ॥ यत्ननिर्वर्त्या  
समस्यालोकपूर्तिरेषा भात्यनुकार्यार्थसम्बन्धविनिर्मुक्ता । नारदीये पुराणे  
जैमिनेरुपज्ञा यो वेदपादस्तवः स्थितस्तस्य षोडशीमपि कलां नार्हतीयं



वाचोयुक्तिः । ते व ऋक्पादाः स्वार्थं परित्याजिताः प्रकृतेषु पद्येषु हठात् प्रक्षिप्ता इवानङ्गभूता अनन्विताः किञ्चिदुद्देशाय भवन्ति । बह्वत्र चिन्त्यम् । यस्य पदे ह्यच्युत ईश्वरो य इत्यादौ पद्ये यस्येत्यनेन प्रकृतो वर्ण्यो हरिरेव परामृश्यते । अच्युतो हरिरेव । तेन हरेः पदे हरिरित्युक्तिर्न सङ्गता भवति । ऋचि तु इयं विसृष्टिर्यत आबभूव सोऽस्या अर्धयक्षो पीमां वेद न वा वेदेति विशयः । विसृष्टिश्च कर्मेति व्यक्तमुदितम् । इह पुराणे तु हरिरसौ किं वेद न वा वेदेत्याकाङ्क्षा न पूर्यते । तेन नेदं साध्वनुकरणम् । ऋचो अक्षरे परमे व्योमन् इत्यस्य स्थाने पुराणे यदक्षरं वेदगुह्यमिति पठितम्, तेन किमृचा करिष्यतीत्यनेनान्वयो विघटितः । गाव इत्यनेन रश्मय उच्यन्ते इति यास्कः, तेन सुसुखाः प्रजा इत्यनेनान्वय-दुर्घटता व्यक्ता । तत्र विज्ञानिनो विप्रा जागृवांसः समिन्धते इति पुराण-पाठे तत्रेत्यस्थाने । ऋचि यदिति श्रूयते । युज्यते तत्, इन्धेः सकर्मकत्वस्य प्रसिद्धेः, क्वचिद् देवादिकत्वस्य परिग्रह एवाकर्मकत्वात् । त्रिइन्धो दीप्ता-वित्यर्थनिर्देशस्तु भ्रमकः । आदित्यवर्णमित्यादेर्याजुषस्य मन्त्रस्य विष्णु-धामवर्णनेऽनुपकारित्वं विस्पष्टम् । तत्र वेदाहमेतं पुरुषं महान्तमित्युपक्रमान्महान् पुरुषो लिलक्षयिषितो न तु विष्णोः परमपुरुषस्य पदं धाम ।

इन्द्रकृतो विष्णुस्तवः

अन्यत्रापि (६।२४५।१८६-२०६) इह ऋगंशगुम्फनेनेन्द्र उपश्लोकयत्युपे-

न्द्रम् । तद् द्रष्टव्यम् । दाशतेये हिरण्यगर्भ इत्यादि प्राजापत्यं सूक्तमाप्नोयते दशर्चम् । तस्येत्यमनुकरोति पुराणकारः—अग्रे हिरण्यगर्भस्त्वं भूतस्य सम-वर्तत । त्वमेवैकः पतिरसि पुरुषस्त्वं हिरण्मयः (१८६) ॥ पृथिवीं द्यामिमां देव धृतवानसि नित्यदा । आत्मदः फलदो यश्च स्यादेवं जगदीश्वरः (१९०) ॥ अवाप्तं तच्च त्रिदशैः प्रकाशं जगतां पतेः । अमृतं चैव मृत्युश्च ह्याया तव सनातन (१९१) ॥ तस्मै देवाय भवते विधेम हविषा वयम् । हेमवन्त इमे यस्य समुदभूता हिरण्मयाः (१९२) ॥ समुद्रा रसना यस्य बाहस्तस्यैव के-शव । इमा दिशः प्रतिदिशो वायुर्यस्य तवाव्यय (१९३) ॥ तस्मै देवाय भ-वते विधेम हविषा वयम् । येन त्वया समारूढा पृथिवी वर्धता पुनः (१९४) ॥ स्वर्लोकः स्तम्भितो येन त्वया ब्रह्मन्महेश्वर । त्वमन्तरिक्षे रजसो वसानः सर्वगोऽव्ययः (१९५) ॥ तस्मै देवाय भवते विधेम हविषा वयम् । यं क्रन्द-सी राजमने तप्तभासे गुणान्विते (१९६) ॥ अभ्येक्षेतां च मनसा अवश्यं श्री-श्च सर्वदा । यत्रास्ते सूर उदितो विभाति परमे पदे (१९७) ॥ तस्मै देवाय भवते विधेम हविषा वयम् । यदापो बृहती विश्वब्रह्ममायं जनार्दनाः (१९८) गर्मे दधाने सर्गेऽन्नजनयन्ती रघौघकृते । समवर्तत देवानामसुरेकोऽव्ययो विभुः (१९९) ॥ तस्मै देवाय भवते विधेम हविषा वयम् । या आपो महिना दक्षं पर्यपश्यत्प्रजापतिम् (२००) ॥ यज्ञं दधानास्तत्रादौ जनयन्ती हविः पुमान् । यो देवेष्वेक एवासीदधिदेवः परात् परः (२०१) ॥ तस्मै देवाय भवते विधेम हविषा वयम् । मा नो हिंसीज्जनिता यः पृथिव्या अव्ययः पुमान् (२०२) ॥



यो दिवं सत्यधर्मा जजानाव्यय ईश्वरः । यश्चन्द्रो बृहतीरापो जजान स-  
कलं जगत् (२०३) ॥ तस्मै देवाय भवते विधेम हविषा वयम् । एतानि वि-  
श्वजातानि बभूव परिता प्रति (२०५) ॥ त्रयाणां पतयः स्याम तव कारुण्य-  
वोक्षणात् । हिरण्यमाख्यः पुरुषो हिरण्यश्मश्रुकेशवान् (२०६) ॥ तद्वै देवस्य  
सवितुर्वरेण्यं भग उत्तमम् । सदा धीमहि ते रूपं धियो यो नः प्रभाति हि  
(२०८) ॥

अत्रानुकायानुकरणयोर्महान् विसंवादः । प्रतिपद्यमर्थानन्वयः ।  
सोऽयमपपाठनिबन्धनः प्रायेण, क्वचिदभिसन्धिकृतोऽज्ञानकृतोऽपि वा ।  
प्रथमे पद्ये समवर्ततेति हिरण्यगर्भं कर्तरि युक्तः प्रथमपुरुष ऋचि । अत्र तु  
युष्मद्युपपदे न युक्तः । द्वितीये ऋक्स्थं 'बलदा' इत्युपेक्ष्य फलद इति धृतम् ।  
तत्कस्मात् । चतुर्थे हेमवन्त इत्यनर्थको न्यासः, हिरण्यमा इत्यनेनैव गतार्थ-  
त्वात् । ऋचि तु हिमवन्त इति पाठः स्थितः । पञ्चमे दिशः प्रतिदिशो वायु-  
रित्युक्तम् । तत्र वायुरिति जघन्यः पाठः । दिशां प्रतिदिशां तेनारादपि सा-  
म्याभावात् । ऋचितु 'बाहू' इति सुतरां समीचीनः । षष्ठे येन (त्वया) समा-  
खूढा पृथिवीति पठ्यते । येन द्यौरुप्रा पृथिवी च दृढा इति ऋग्वर्णः । पृथिव्या  
विष्णुना समारोहणं तु न क्वचिदन्यत्र श्रूयते । सप्तमे स्वर्लोकः स्तभितो येन-  
त्युक्तम् । ऋचि तु लोकद्वयोपन्यासः स्तश्च नाकश्च । तदिदमन्तरमन्तर्धापितं  
पुराणकारेण । अष्टमेऽन्तरिक्षे रजसो वसान इत्यास्थितम् । रजसो विमा-  
न इत्याम्नायस्थपाठस्त्वनवबोधान्निराकृतः । नवमे (मनसा) रेजमने इत्यु-

क्पदार्थमनवगत्य 'राजमाने' इति पाठोऽङ्गीकृतः । तदिदमज्ञानविजृम्भणम् ।  
एकादशे यदापो बृहती विश्वव्रह्मायाम् इतिस्फुटं पाठभ्रंशः । ऋचि विश्वमा-  
यन् इत्यवदातः श्लिष्टार्थकः पाठः । द्वादशे जनयन्तीरित्यस्य कर्म नोक्तम् ।  
ऋचि तु जनयन्तीरग्निम् इति सर्वथा सङ्गतं वचः । गर्भं दधाना इत्युक्पा-  
ठः, स च निर्दुष्टः । त्रयोदशे सर्वमाकुलं न किमप्यनाकुलम् । यश्चिदाप  
इत्युचि । यइति प्रजापतिं प्रत्यवमृशति । आप इति कर्मणि द्वितीया । वेदे  
ऽनभ्यन्तरः पुराणकारो दक्षशब्देन पुराण प्रसिद्धं प्रजापतिमभिप्रेति । य  
आप इति पठित्वा प्रथमान्तं च तदभिमत्य पर्यपश्यदित्येकवचनान्तायाः  
क्रियाया अनौचित्यं न पश्यति । ऋषि त्वप उद्दिश्य दक्षं दधाना इत्यु-  
क्तम् । यश्चन्द्रो बृहतीरप इत्यप्यपपाठः । आपश्चन्द्रा इत्युग्वर्णः । चन्द्रा  
आह्लादिकाः । चन्द्र इत्येकवचनान्तोऽपपाठो लेखकप्रमादजः । अन्त्ये  
एतानि विश्वजातानि बभूव परिता प्रति इत्यपार्थकं पदकदम्बकम् । लिपि-  
करप्रमाद एवायम् । त्रयाणां पतयः स्यामेत्यपि पूर्वेण समोऽपार्थकः  
पदसंनिपातः । ऋचि तु वयं स्याम पतयो रयीणामित्यर्थवान् प्रसन्नः  
पदचयः ॥

### रामनामशतकम्

इह पुराणेऽष्टोत्तरं रामनामशतकं स्थितम् (६।२५।४।३०-४७) ।  
विष्णुनामसहस्रमपीह । तच्च सर्वस्य विदितमिति तत्र विषये वचनं नापे-



क्षयते । रामनामशतके तु जायते विवक्षा । तेषु बहूनि तद्विक्रमसामर्थ्यादि-  
निबन्धनानि, अल्पानि तु तच्छीलप्रतिबद्धानि । तानि यथा—जितेन्द्रियः  
शरण्यः, ब्रह्मण्यः, स्मितवक्त्रः, मितभाषी, पूर्वभाषी, सुन्दरः, महोदार इत्या-  
दीनि ।

### धनप्रशंसा

धनाद्धर्मः प्रभवति धनाच्च विपुलं यशः । धनात्कुलमवाप्नोति भवेत्  
किं वा धनादृते (७।४।२५) ॥ धनहीनं जनं दृष्ट्वा सखापि वा पलायते ।  
मेघः शरदम्बुहीनः खण्डं खण्डं नयेन्महत् (२६) ॥ खादितुं प्राप्यते याव-  
त्तावदेव हि बान्धवाः । धनं यस्य कुलं तस्य बुद्धिर्यस्य निवर्तते (२८) ॥  
ज्ञेयः त मूर्खः सुतरामधिकस्याधिकं फलम् (२९) ॥

### अतिथिपूजा

गृहिणां परमो धर्मः प्रोक्तश्चातिथिपूजनम् (७।२५।२९) । बहन्त्य-  
तिथिपूजायां दक्षतां गृहिणो यदि । तदा प्रयोजनं तेषां किमन्यैः पुण्य-  
कर्मभिः (१३) ॥ यस्य न श्रूयते नाम न च गोत्रं न च स्थितिः । अकस्माद्  
गृहमागच्छेत्सोऽतिथिः प्रोच्यते बुधैः (३१) ॥ ब्राह्मणाः क्षत्रिया वापि वैश्या  
वा वृषलास्तथा । गृहागता हि पूज्या हि विष्णुवत् तत्त्वदर्शिभिः (३२) ॥

अपवृक्तं पुराणप्रतिपाद्यपरीक्षणम् । कालोऽयं शब्दतोऽपीदं  
पुराणं लेशतः परिच्छेत्तुम् । सन्त्यत्र हृद्या उपमोत्प्रेक्षाः, सन्ति च हृदयङ्गमाः

शतशः सूक्तयः, याः सान्निध्यमात्रेण काव्यशरीरं मण्डयन्ति चिन्तिताश्च  
रसिकजनचेतो हरन्ति । अनुप्रासोपि क्वाचित्कः प्रकृतिमधुरो वमतीव  
कर्णयो र्मधुधाराम् । इतीदं कृत्स्नमुदाहरणैः समर्थयिष्यामः । दूषणान्यपि  
कानिचिद् विजृम्भन्ते वाग्विषयाण्युतिङ्कराणि । न वयमभिप्रेमः शाब्दि-  
कान्दुन्वन्तोऽपप्रयोगा वाचं दूषयन्तः स्थिता इति । ते यथा पुराणान्तरेषु  
तथेहापीति न तान् गणयामः । लिङ्गव्यत्ययादयो नानोल्बणा व्यतिक्रमाः  
प्रचुराः प्रबन्धं दूषयन्तः श्रवणशूलायन्ते । तांस्तावदनुक्रमेण निदर्शयि-  
ष्यामः । मधुरेण समापयेदिति परस्तादुपमाद्यलङ्करणानि सुभाषितानि  
च ।

### लिङ्गव्यत्ययः

भोजयित्वोपकरणांस्तेभ्यो दत्त्वा विसर्जयेत् (१।५।१६) । उपकरण  
नपुंसकं न पुमान् । ग्रहणे वाऽधुना चास्य अलोभं नष्टमेव मे (१।५।३२) ।  
यथा लोभः पुमांस्तथा नञ्त्तपुरुषोऽलोभोपि । काममभावेऽव्ययोभावे  
नपुंसकत्वं निर्दुष्टम् । तस्य तस्य भवन्त्येव मित्राः सर्वत्र भामिनि (२।७।६) ।  
मित्रशब्दः सूर्यवचन एव पुमान्नान्यत्र । बलहीनाथ दीनापि व्यापिता बलि-  
ना तदा (२।८।५६) । बलिः स्त्री । अन्येन क्रियते क्लेशमन्येनापि  
प्रमुज्यते (२।१२।१११) ॥ घञन्तः क्लेशः पुमान् । पालितं लोभमेवैकं त्य-  
क्त्वा धर्मं सदैव हि (२।१७।४२) । सुखेन स्थापयतामत्र गृहोऽयं तव सुव्रत  
(२।१८।१८) । एकवचनान्तस्य गृहशब्दस्य पुंस्त्वं मर्मस्पृगिव भवति



यस्माद् भयाः प्रवर्तन्ते (२।१६।१६) । अयं नियमेन नपुंसकम् । तस्यैव तेजसा दग्धा भस्मतां यान्ति किल्बिषाः (२।३६।५१) । पापं किल्बिष कल्मषमित्यमरः क्लीबे पठति । कपिलादो महाराज सर्वसौख्यान् प्रभुञ्जति (२।४०।१५) । स्वार्थेष्वग्रन्तं सौख्यं क्लीबम् । कन्दमूलान् सुभक्षन्ति निर्भयास्तव तेजसा (२।४२।३६) । इन्द्रियाणां बलं वर्गं जितं येन महात्मना (२।४६।३६) । वर्गः पुमान् । ओषध्यो मन्त्रदेवाश्च निमित्ताः स्युर्न संशयः (२।५१।२१) । निमित्तं नपुंसकम् । तद्वच्च वायुभक्षं तु कृतं तेन महात्मना (२।६१।२८) । भक्षः पुमान् । उपकाररताः पुण्या घन्यास्ते कीर्तिभाजनाः (२।७४।१६) । भाजनमित्यजहल्लिङ्गं नपुंसकम् । देवः प्रभुर्हि भूतानां सुखदुःखोपपादने (२।८१।६०) । देवं भागधेयं नपुंसकम् । ब्रह्महत्यादिकाः पापाः प्रलयं यान्ति नान्यथा (२।८६।५७) । पापमंहो भवति । अशं आदि-त्वादच्येव पुमान् अहंस्वीत्यर्थश्चेत् । भिक्षार्थं तस्य भागानि प्रकुर्वन्ति च भूपते (२।९५।२८) । भागः पुंसि नियतः । सर्वान्दोषान्परित्यज्य संयम्य विषयेन्द्रियान् (२।१२४।१४) । इन्द्रियस्य पुंसि प्रयोगोऽस्याहितमिव । बिलम्बे बहुविघ्नं स्यात् (४।२६।२४) ॥ अत्रर्थे के विघ्नशब्दो नियतं पुमान् । तदा शप्तोऽतिदुःखार्तो । जग्राहाङ्घ्र्याशुशुक्षणिः (५।१४।४१) । अङ्घ्रिः पुमान् । चरणस्तु क्वचिन्नपुंसकमपि । अब्दानि त्रीणि सलिले (५।१२।६६) । अब्दः पुमान् सर्वस्य विदितः । सृष्टिस्थित्यादिना युक्तास्तिष्ठन्ति यस्य वैभवाः (५।६६।११२) । भावेऽणि वैभवं नपुंसकम् ।

जागरं नवधा मतम् (६।३८।५४) । भावे घञि पुंसि जागरः । जागतर-कारो वेति अकारे कृतप्रत्यये टापि जागरेति स्त्रियामपि । आरोपितः स वै शूल्यां कर्मणा तेन दुःखितः (६।१४।३६) । अस्त्री शूलं रुगायुधम् इत्यमरः । शूला स्यात्पण्ययोषिति इति च मेदिनी । तेन शूलोत्पशब्दः । तदाङ्गाराणि बहुशो मुखे चास्य निचिक्षिपुः (६।१९।१५) । अथ न स्त्री स्यादङ्गार इत्यमरवचनादङ्गारमित्यपि साधु । विवासनं च रामस्य वत्स-राणि चतुर्दश (६।२४।१८५) । वत्सरः पुमान् । संवत्सरो वत्सरोऽब्द इत्यमरे पुंसि पाठात् । महापराधमेतत्ते वत्सापहरणं मया (६।२४।१२२) । घञन्तोऽपराधः पुमान् । तव नामानि कर्माणि गुणानि शाश्वतानि च (६।२५।०-६३) । गुणानीति भयदोऽपभ्रंशः । चतुर्मुखमुखा अपि देववृन्दाः (७।१६-३३) । वृन्दं नपुंसकम् । स्त्रियां तु संहति वृन्दं निकुरम्बं कदम्बकम् इत्यमरे पाठः ।

### पुरुष व्यत्ययः

य इह क्वाचित्कः पुरुषव्यत्ययो लक्ष्यते स दुःखाकरोति नः । स कस्मादिति न विजानीमः । कांश्चिदेव प्रदेशान्स्थूलोच्चयेन निदि-शामः—तत्तदेव मया दत्तं यद्भवानर्थितोसि मे (१।३०।१२५) । यूयं तिष्ठन्तु गच्छन्तु यद्भव्यं तत्तु नान्यथा (२।४३।४१) । यदि तुष्टोसि देवेश यदि देयो वरो मम । आदिकृच्चैव सर्वेषां यक्षाणामधिपो भवेत् (३।१६।१०) । स्थानि-



न्यस्मद्युपपदे उत्तमपुरुषो युज्यते । भवेयमिति तु वाच्यम् । तस्माद् व्रज महावीर शत्रुघ्नसविधे भवान् (५।४२।११) । शेषे प्रथम इति व्रजत्विति तु युक्तम् । उभयोः किं मया कार्यं तत्तथ्यं ब्रूहि मे भवान् (५।५६।५८) । कथं त्वं निष्कृपस्याहो राज्ञोऽहर्षाद्विद्योत्तमम् (५।६३।११) । अग्रं हिरण्य-गर्भस्त्वं भूतस्य समवर्तते (६।२४५।१८६) । समवर्तते इति प्राप्ते ।

### लङ्कादेः स्थाने लिङ्

इह पुराणे यत्र तत्र लङ्काः स्थाने लिङ्प्रयोगो दृश्यते भूयसा, यत्रा-नद्यतनापरोक्षकाला क्रिया विवक्षिता भवति ताच्छील्यं च दिद्योतयि-षितम् (क्वचिल्लटः स्थानेऽप्यनिच्छार्थकेभ्यो धातुभ्यः) । सोऽयमस्थाने लिङ् प्रयोगः सप्तापि खण्डानस्य पुराणस्य व्यश्नुते । कांश्चित्तु प्रदेशानुदा-हरामः—अनेन क्रमयोगेन नित्यमेव प्रसादयेत् । सोमशर्मा सुधर्मात्मा पितरौ परिपूजयेत् (२।४।२६) । प्रासादयत्, पर्यपूजयदिति प्राप्ते । प्रसादनं परिपूजनं चाशीलयदित्यर्थः । सोमशर्माणमाहूय पिता कुत्सति निष्ठुरः । निन्दितैः निष्ठुरे वीर्ये स्ताड्येन्मुष्टिभिस्तदा (२।४।३०) ॥ पूर्वार्द्धे लट्, उत्तरार्धे च लिङ् इति स्पष्टं लिङ्ङस्थाने । गीतं गायन्ति गन्धर्वाः स्तुवन्ति स्तावकाः स्तवैः । मन्त्रपाठस्तदा विप्रान्माता स्नेहेन पूजयेत् (२।१४।३१) ॥ शयने याति धर्मात्मा तदा कृष्णं प्रचिन्तयेत् (२।२१।३२) । प्रेषिता नव गच्छेत्सा विघ्नमेव समाचरेत् (२।३०।५६) । अगच्छत्, समा-

चरदिति च प्राप्ते । स वै शान्तो जितात्मा च ताडयन्तं न ताडयेत् (२।३३।१०) । अताडयदिति प्राप्ते । गतेषु तेषु देवेषु पिप्पलो द्विजसत्तमः । ब्रह्मण्यं साधयेन्नित्यं विश्ववश्यं प्रचिन्तयेत् (२।६१।३६) ॥ असाधयत् प्राचिन्तयदिति च प्राप्ते । यथा सूर्यवपुर्भूत्वा प्रकाशाय चरेद्धरिः । सर्वेषां जगतामेव हरिरालोकहेतवे (३।६१।६१) । चरतीति प्राप्ते । तथैवान्तः-प्रकाशाय पुराणावयवो हरिः । विचरेदिह भूतेषु... (३।६१।६२) ॥ इहापि चरतीति पूर्ववत् प्राप्ते । न कोपि तत्र होयेत जीयेत महाबलः (५।४३।३३) । अहीयत अजीयतेति च प्राप्ते । वसेद्राजा सुषेणाख्यः सोमवंशसमुद्भवः (७।५।१९६) । भूतानद्यतनी क्रिया विवक्षितेति लङ् यवसदिति स्थाने स्यात् ।

### अस्थान उपसर्गयोगः

गत्वोवाच ततः सा च वरोऽस्मत्तो विगृह्यताम् (१।५६।४८) । अस्थाने विः । विपूर्वो ग्रहि वियोजने आयोधने वा रुढः । अगारजठरे कृत्वा स चैनां प्राक्षिपत्क्षपाम् (१।५७।५) । प्रो विप्रकर्षमाह । केवलः क्षिपिः प्रयुज्यतां धात्वन्तरं क्षपयति वा । ततस्तं प्राह सा विप्रं वृद्धं प्रलालसम् (१।५७।८) । सोऽस्यर्थं लालसा द्वयोर् इत्यमरे तदा सर्वं नाम्ना तृतीयचरण-गतस्तर्पः परामृश्यते । अतिरिक्तस्तर्पो लालसोच्यते । अर्श आदित्वा-दचि तर्षवानपि लालसो भण्यते । प्रशब्दस्तर्ह्यस्थान एवेत्यभ्युपेयम् । यदा यदाऽपुरोऽमावदधां परिदधाति भोः (५।५।१५) । परिधानं परिवेष्टनं



प्रावरणं भवति । विस्तु प्रयोज्यः । यदादिष्टं नृपेणेह तोर्थयात्रां समिच्छता  
(५।१६।४३) । इषेरिच्छार्थकस्य सम्पूर्वत्वं न क्व चिदन्यत्र लक्ष्यते । न हि  
यः कश्चिद् धातुर्येन केनाप्युपसर्गेण शक्यो योक्तुम् । व्यवहारो हि वार-  
यति । इति संवाच्य कुपितो लवः (५।५४।१८) । अपूर्वो ब्रुवः समा योगः ।  
स्तनन्धयन्तं निजगो वाक्यं सुमनोहरम् (५।५५।२०) निपूर्वो गायतिरिहैव  
श्रूयते । मूढोऽहङ्कारसंयुक्तो द्विजानां परिनिन्दकः (६।१३६।१०) । वृत्रि  
केवलो निन्दः प्रयुज्यते प्रायेण । आचार्येणापि (३।२।१४६ सूत्रे) केवला-  
न्निन्दे वृत्रं शिष्टः । दुष्टात्मा सर्वजीवप्रबन्धकः (६।१६०।३०) । केवलो  
बध्नातिर्वन्धने नियन्त्रणार्थं प्रयोगमवतरन्दृष्टः । प्रपूर्वंस्त्वर्थान्तरमाचष्टे ।  
आस्थितः स्वगृहे नक्तं दूयमानेन चेतसा (६।१५१।४४) । आङ्पूर्वस्ति-  
ष्ठतिः सकर्मक आश्रयणे परिग्रहणे प्रतिज्ञाने वा वर्तते । तेन स्थित  
(=अवस्थितः) इत्येव साधु । बलिं संददते तु यः (६।१६२।३) । प्रदान-  
मादानं व्यादानं परिदानम् इत्यादयस्तु विश्रूयन्ते प्रयोगाः, सन्दानं त्विहैव  
श्रोतव्यं भवति । व्यलभत द्विजमेतत्तीर्थप्रसादात् (६।२१०।७०) । केवलो-  
लभिस्तु प्रयोज्यः । विपूर्वंस्य प्रयोगाभावात् । कामं वञ्चनेर्थे विप्रपूर्वः  
प्रसिध्यति । कतिभिर्वासरैः सा तु पूर्णाहारा व्यजायत (६।२२०।३८) ।  
अस्थाने विः । विपूर्वो जनिः प्रसवे गभंविमोचने रूढः । एकदा तस्य काकस्य  
भार्याण्डद्वयमालये । प्रतिमुच्य गता (६।२२२।४) । अस्थाने प्रतिः । प्रति-  
मुचिस्तु ग्रहणे बन्धने वा वर्तते । विश्वार्णवं निम्नमिमं विनीर्य (७।१०-

७७) । अवतीर्येति वक्तव्यम् । वितरतिस्तु दाने रूढः ।

### व्यवहारातिक्रमोऽर्वाचीनव्यवहारानुकारश्च

अस्तीह कश्चिच्छिष्टशीलितः परस्परीणोऽभिधेयाभिधानप्रकार-  
विशेषः, यो वागात्मा । यस्मिन्नतिक्रान्ते वाक् स्वरूपात्प्रच्यवते । इह  
पुराणे क्वचित्प्राचीनः स हापितो नूतनश्च भाषान्तरप्रभावप्रसूतः समा-  
स्थित इति तस्य दिङ्मात्रमुदाहरामः—प्रश्नभारो महानेषः (१।१६।४०) ।  
एष प्रश्नो महान् भार इत्येवं व्यवहारोनुगतो भवति । प्रश्ने महाभारत्वमा-  
रोप्यते । व्यासैनेव विधेयत्वं व्यक्ततरं भवति । अहं कथं सखीनां तु दर्शयि-  
ष्यामि वै मुखम् (१।१७।१४७) । एषोर्वाचीनो व्यवहारः । अहं कथं सखी-  
नामभिमुखो भविष्यामीति तु पुरातनः । दैननन्दिनीं पितृणां तु पूजाम्  
(१।३३।१२१) । दैनन्दिनीत्यसम्प्रदाय आगन्तुकः शब्दः । पूर्वं तु प्रात्यहिकी,  
आन्वाहिकीति वा व्यवहरन्ति पुरा । मृतानां पृष्ठतः कश्चिद् गतो नैव च  
दृश्यते (१।३३।१२८) । मृताननुगच्छन् दृश्यत इति, मृताननुगतो वा न  
दृश्यत इत्येवं व्यवहारः पुराणः पुरस्कृतो भवति । मुखं प्रेक्ष्य सदा कालं  
वर्तते तव सुन्दरि (१।३४।२६) । कालमिति व्यतिरिक्तं व्यवहारं दूषयति ।  
अनन्वयश्च । सदेति सप्तम्यर्थे दाप्रत्ययः । कालमित्यत्यन्तसंयोगे द्वितीया।  
सवनस्यापरां सन्ध्यां कतुं मन्दाकिनीं गतः (१।४५।३६३) । सन्ध्यामुपासितु-  
मित्येव पुरातनो व्यवहारः । दिव्यं वर्षशतं यातं तपन्त्या देवमातरि (२।



५।७८) । अस्थाने भावलक्षणा सप्तमी । यस्याऽनिर्ज्ञातकाला क्रिया कस्य चिदन्यस्य निर्ज्ञातकालया क्रियया लक्ष्यते तत्र सप्तमीति यस्य च भावेन भावलक्षणम् इति सूत्रार्थः । अत्र तु तपन्त्या देवमातुरिति शैषिक्या षष्ठ्या वक्तव्यम् । तस्माद् विरज्य शरणं तव आगतो स्मि (२।२२।२४) । शरणं त्वामागतोस्मीति वक्तव्यम् । शरणं रक्षितारमाह । एष शिष्टव्यवहारः । षष्ठीप्रयोगस्तु भाषान्तरप्रभावजोऽर्वाक्कालः । गन्तव्यचलन्नेत्रा परिरेभे पतिं निजम् (५।१२।२१) । इत्युक्त्वा तां निजां पत्नीम् (५।१२।२३) । सम्बन्धिशब्देषु प्रयुज्यमानेषु सम्बन्धवाचकाः स्वादयो न दीयन्ते । एष व्यवहारः । मातरं नमति, पितरं नमतीत्युच्यते न तु स्वां (निजां) मातरं स्वं पितरं नमतीति । या यस्य माता तां नमति, यो यस्य पिता तं नमतीति गम्यते । आधुनिकास्तु सम्बन्धवाचकं रोचयन्ते व्यवहारं चोच्चरन्ते । न जगाम तपः कर्तुं रेवां लोकैकपावनीम् (५।१४।४६) । चरतेः प्रयोग एव शिष्टामिष्टः । चेन्मत्तः प्राणिनां सौख्यं भवेदिह तदा पुनः (५।१६।३६) । चेच्छब्दो वाक्यादौ न प्रयुज्यते, पूर्व वाक्ये चेच्छब्दे प्रयुक्ते सत्युत्तरवाक्ये तदाशब्दो न दीयत इति पुरातनो व्यवहारस्तं प्रास्मरन्नुवाचीनाः । एवं धेनुं पूजयतो गतास्तु दिवसा घनाः (५।३१।२।२३) । घना बहुलाः । अत्रार्थे हिन्धां प्रचरति प्रयोगो न संस्कृते । उपयेमे विवाहेन रम्यां सीतामयो-निजाम् (५।३६।१६) । उपयेमे इत्येव व्यवहारः । उपयमिरात्मनेपदी विवाहविशिष्टं स्वकरणमाह न स्वकरणमात्रमिति काशिका । इष्ट्वा

षाणान् निजविमोचितान् (५।४२।३६) । निजशब्द आत्मीयार्थो न त्वा-मात्यं इति पूर्वं वाग्योगविदः । तत्र लग्ना विरेजुस्ते त्रिकूटशिखराणि किम् (५।४२।३७) । किशब्द इवार्थः । अत्रार्थोऽयमव्यवहृतचरः । शरणं पालय मुने कालो मे निर्गमिष्यति (५।१०।१।७१) । यास्यतीत्यस्यस्थाने ऽधुनातनः प्रयोगः । जीवितायामथो पत्न्याम् (५।११।०।१२) । प्राचीनास्तु जीवन्त्याम्, जीवायामिति वा स्म प्रयुज्यते । जीवितम् इति नपुंसके भावे क्तान्त-मिच्छन्ति प्रायेण । भोगार्थं किं प्रयच्छामि तुभ्यं भावुक कथ्यताम् (६।१२।१३) भावुक इति सहृदयेऽर्थे प्रयोगो यथा हिन्ध्याम् । संस्कृते तु भावुकं कल्याणमाह । भावुकं भविकं भव्यम् इति कोपश्च । ततः संन्यास-मादाय (६।२१।६।२०) । आदानं परतः कस्यचिदर्थस्य ग्रहणं भवति । इहा-ङ्पूर्वस्य ददातेः प्रयोगोऽसमीचीनः । तमालक्ष्य समीपस्थं स जनः प्रहरप्रदः (६।२१।७।२०) । द्वौ यामप्रहरौ समाविति प्रहरशब्दो यामपर्यायः प्रसिद्धः । प्रहरप्रद इति नियतं भाषान्तरप्रभावजो नूतनः कल्पितः शब्दः । कृष्णस्त-माक्रोशं श्रुत्वा तूष्णीमुवाच (६।२५।२।४३) । तस्याविति वक्तव्यम् । उवा-सेति प्रयोगोऽर्वाक्तनः ।

संस्कृते यत्रैकेन घातुना क्रियोच्यते तिङा प्रत्ययेन सहायेन, तत्रा-र्वाक्तीनीषु भाषासु करोतिना कृत्प्रत्ययान्तेन कर्मणा सहचरितेन सोर्थो भिद्योयते । तामिमां शैलोमनुकरोति पुराणकारः, अर्वाचीनतां च स्वस्य वाचः प्रसाधयति । इत्यस्मत्तानां प्रयोगाणां दिङ्मात्रमुदाहरामः—कृपां कृत्वा



ममोपरि (१५।६।१५) मां कृपयन्निति वक्तव्ये । भोगं कुरु सत्तपःफलम्  
(१५।१३।६) भुङ्क्ष्वेति वक्तव्ये । पर्णानां भक्षणं चरन् (=कुर्वन्) (१५।१२।  
६५) । (पर्णानि) भक्षयन्निति वक्तव्ये ।

### हृदयङ्गमा उपमोत्प्रेक्षाः

शोभन्ते धातुसंकाशे रङ्कुरैः प्रावृता द्रुमाः । कुलीनैरिव निश्छिद्रेः स्व-  
गुणैः प्रावृता नराः (१।१५।२९-३०) ॥ पवनाविद्धशिखरैः स्पृशन्तीव  
परस्परम् । आजिघ्रन्तीव चान्योन्यं पुष्पशाखावतंसकाः (३०-३१) ॥ नाग-  
वृक्षाः क्वचित्पुष्पैर्द्रुमवानोरकेसरैः । नयनैरिव शोभन्ते चञ्चलैः कृष्ण-  
तारकैः (३१-३२) । अतिमुक्तकवल्लीभिः पुष्पिताभिस्तथा द्रुमाः । उपगूढा  
विराजन्ते स्वनारीभिरिव प्रियाः (३६-३७) ॥ अन्योन्यमर्चयन्तीव पुष्पैश्चैव  
फलेस्तथा । मारुतावेगसंश्लिष्टैः पादपाः सालबाहुभिः (३९) ॥ कदम्बपुष्पस्य  
जयं घोषयन्तीव षट्पदाः । क्वचित्पुष्पासवक्षीबाः सम्पतन्ति ततस्ततः  
(४७) ॥ जातीचम्पकवत्पुष्पैः शाखालग्नैः शुक्रैः शुभैः । केतकीव बलाकाभिर-  
शोभत सरिद्वरा (१।१८।६३) ॥ कोकिलाभिः समालेव फेनकैः पुष्पितेव सा ।  
हरेणेव यथा गङ्गा प्लक्षेणेव हि सा तथा (६४) ॥ भवतैव विनिर्मितमा-  
दियुगे सुरहेतिसमूहवरं कुलिशम् । दितिजस्य शरोधमवाप्य गतं शतधा  
मतिभेदमिवाल्पविदः (१।४५।३५-३६) ॥ तयोश्चम्बोस्तदानीं तु बभूव स  
समागमः । द्यावापृथिव्योः संयोगो यथा स्याद्वृण्यये (१।४३।२०५) ॥

अस्त्ररन्ये विनिर्भिन्ना रक्तं वेमुहंता युधि । क्षरज्जलानां सदृशा जलदानां  
समागमाः (१।४३।२१९) ॥ नृत्यन्तमिव चोर्मिभिर्बलान्तमिव वायुना ।  
हसन्तमिव फेनौघैः स्खलन्तं कन्दरेषु च (समुद्रम्) (१।१६।१६७-६८) ॥  
नराः प्रभञ्जनोद्धृता मुक्तकेशा निरोजसः । पतन्तोऽत्र समीक्ष्यन्ते  
वेताला इव भ्रूगताः (१।२४।५०) ॥ ते बाणाः पपुरेतस्य रुधिरं  
बहु दाहणाः । पोत्वा पेतुः क्षितौ कूटसाक्षिणः पूर्वजा इव (१।२७।२७) ॥  
शिरोधरां चकर्तांश्च पदमनालमिव क्षणात् (१।२७।४५) । अनेकवाण-  
निर्भिन्नस्रवद्रक्तकलेवरैः पुष्पितः किशुक इव शुशुभे रणमध्यगः (१।६२।  
२५) ॥ गोरिव श्रोत्रहोनस्य लोलाक्षीव विचक्षुषः । परासोः पुष्पमालेव  
श्रीः कदर्यस्य निष्फला (६।७।२१) ॥ यथाङ्गनानां सकलं सौरभ्यमत्युत्तम-  
कान्तिमित्रम् । मन्ये परित्यक्तमनोविनोदा कस्तूरिका गाहति कालिमा-  
नम् (६।१२।३८) ॥ ततः सम्पूरयामास मुखं शुम्भस्य पत्रिभिः । यथा  
पर्णचयैर्वर्तितो मन्दरस्येव कन्दरम् (६।१३।८) ॥ ऋते सुतमृणी लोके  
पितृणां धनवानपि । सजलोऽपि विना वर्षं चातकानां यथा धनः (६।२०।१२२)  
उदयस्येन पुत्रेण वर्धते स्वयशः पितुः । निर्मलद्विजराजेन नीरं नीरनिर्व-  
रिव (२५) ॥ धनिनो न विमुञ्चन्ति वन्धवोऽन्ये च ये जनाः । मधुमत्सुमनो-  
युक्तं पादपं मधुपा इव (३९) ॥ घनाभावेन गृहिणां कृशत्वमुपजायते ।  
सर्वतो ग्रीष्मसमये नभसां सरसामिव (४०) । दुष्टस्वभावं न मुञ्चन्ति  
दुष्टाः सत्सङ्गमादपि । गङ्गाम्बु सङ्गमेनापि क्षारतामिव नीरघोः (६।२१।५)



४०) ॥ साधवोपि न मुञ्चन्ति स्वभावं दुष्टसङ्गताः । वृता विषाग्नियुक्सर्पैः  
श्रीखण्डा इव शीतताम् (४३) ॥ कुतश्चित्कारणात् साधोः क्रुद्धस्य प्रकृतिः  
क्षमा । हुताशनप्रतप्तस्य शीतत्वमिवाम्बुनः (५०) ॥ क्षुधाग्निना सुमह-  
च्छरीरं गय दह्यते । यथैव ज्वलितो वृक्षः कोटरस्थेन वह्निना (७।२०।१०) ॥  
नारायणयशोगीतं प्रतिकण्ठं विनिःसृतम् । श्रुत्वा मूढा न नृत्यन्ति श्वानो  
वीणाक्वणं यथा (७।२२।१३०) ॥ सन्तो हर्षं समायन्ति श्रुत्वा गीतं जग-  
त्पतेः । समस्तपापविध्वंसं वीणाक्वणं यथा मृगाः (७।२२।१३१) ॥

### अनुप्रासच्छटा

पक्वं कुङ्कुमकिञ्जल्कपुञ्जपिङ्गजटासटम् (१।४५।२२६) ।  
प्रेङ्खत्कपोलपर्यन्तचुम्बिलम्बिजटाचयम् (२३८) । बन्ध बन्ध ग्रसच्छिन्धि  
भिन्धि भिन्धीति वादिनः (५।२०।६४) । केवलं काम कलना-ललना ललित-  
स्थितः (५।६६।२) । कलकण्ठ-कलालापकल्लोलितदिगन्तरे (६।१८४।१६) ।  
चण्डमुण्डभुजादण्डखण्डदोर्दण्डमण्डिते (६।१८६।३०) ।

### सुभाषितावलिः

रविर्हि रश्मिजालेन दिवा हन्ति वहिस्तमः । सन्तः सूक्तिमरी-  
च्योघैश्चान्तध्वान्तं हि सर्वदा इति नारदीये पुराणे (४।३७) । सन्ति नाम  
विरलाः केचन प्रवाचः कवीन्द्रा येऽविप्लुतार्थाः सार्वाश्चेतोहराः प्रस्ताव-  
प्रस्तव्या गिरः सन्धन्ति । तादृशश्चेह पुराणेऽनल्पाः समुल्लसन्ति विप्र-

कीर्णाः । ता इमा विचायं विचायं सङ्गृह्णीमो रलिकजनास्वादाय विनेय-  
विनयाय च—भारतं (=महाभारतं) भानुमान् विष्णुर्यदि न स्युरमी  
त्रयः । ततोऽज्ञानतमोन्धस्य काऽवस्था जगतो भवेत् (१।१।४२) ॥ एको  
मुनिस्ताम्रकराग्रहस्तो ह्याम्नेषू मूले सलिलं ददाति । आम्नाश्च सिक्ताः  
पितरश्च तृप्ता एका क्रिया द्व्यर्थकरी प्रसिद्धा (१।१।७५) ॥ यज्ञं कृत्वा  
पशुं हत्वा कृत्वा रुक्षिरकदमम् । यद्येवं गम्यते स्वर्गो नरकः केन गम्यते  
(१।१।३२३) ॥ गोपीमन्थनशब्देन बालवत्सरवेण च । गवां हुंकारशब्देन  
अलक्ष्मीः प्रतिहन्यते (१।१।३१३) ॥ प्रायः कृतार्थो लोकोऽयं मन्यते नोप-  
कारिणम् । वत्सः क्षीरक्षयं दृष्ट्वा परित्यजति मातरम् (३३३—३३४) ॥  
आत्मैव वञ्चितस्तेन यः परं वञ्चयिष्यति (३३८) । न विश्वसेदविश्वस्ते  
विश्वस्ते नातिविश्वसेत् (३६७) । यथा हि पथिकः कश्चिच्छायामाश्रित्य  
तिष्ठति । विश्रम्य च पुनर्याति तद्वद् भूतसमागमः (३७१-३७२) ॥ लोको  
वदति वाक्यानि चन्दनं किल शीतलम् । पुत्र-गात्रपरिवृज्जश्चन्दनादति-  
शीतलः (३७८-३७९) ॥ राजन्प्रतिग्रहो घोरो मध्वास्वादो विषोपमः  
(१।१।२३४) । यस्य धर्मार्थमर्थेहा तस्यानाहा गरीयसी । प्रक्षालनाद्धि-  
पङ्क्तस्य दूरादस्पर्शनं वरम् (१।१।२५१-२५२) ॥ सर्वत्र सम्पदस्तस्य  
सन्तुष्टं यस्य मानसम् । उपानद् गूढपादस्य तस्य चर्मावृतेव भूः (१।१।  
२५८-२५९) ॥ कामानभिलषन्मोहान्न नरः सुखमेधते । श्येनालयतरुच्छायां  
व्रजन्निव कपिञ्जलः (१।१।२६३-६४) ॥ तपो यज्ञस्तथा दानं दमादेव



प्रवर्तते । किमरण्ये त्वदान्तस्य दान्तस्यापि किमाश्रमे (१।१६।३१३) ॥  
 वनेपि दोषाः प्रभवन्ति रागिणां गृहेपि पञ्चेन्द्रियनिग्रहस्तपः । अकुत्सिते  
 कर्मणि यः प्रवर्तते निवृत्तरागस्य गृहं तपोवनम् (३१५) ॥ सुखं च दान्तः  
 स्वपिति सुखेन प्रतिबुध्यते । समः सर्वेषु भूतेषु मनो यस्य प्रबुध्यते (३१६) ॥  
 न रथेन सुखं याति न हयेन न दन्तिना । यथात्मना विनीतेन सुखं याति  
 महापथे (३२०) ॥ न तु कुर्याद्भरिः स्पृष्टः सर्पो वाप्यतिरोषितः । अरिर्वा  
 नित्यसंकुद्धो यथात्मा दमवर्जितः (३२१) ॥ न यमं यममित्युहुरात्मा वै  
 यम उच्यते । आत्मा वै यमितो येन स यमस्तु विशिष्यते (३२२) ॥ दमेन  
 हीनं न पुनन्ति वेदा यद्यप्यधीताः सह षड्भिरङ्गैः । साङ्ख्यं च योगश्च  
 कुले च जन्म तीर्थाभिषेकश्च निरर्थकानि (३३८) ॥ अपमानात्तपोवृद्धिः  
 संमानाच्च तपः क्षयः । अर्चितः पूजितो विप्रो दुग्धा गौरिव गच्छति  
 (६४०) ॥ आक्रोशेन समो लोके सुहृदन्यो न विद्यते । यस्तु दुष्कृतमादाय  
 मुकृतं स्वं प्रयच्छति (३४२) ॥ एकः क्षमावतां दोषो द्वितीयो नोपपद्यते । य-  
 दिमं क्षमया युक्तमशक्तं मन्यते जनः (३५०-३५१) ॥ श्रूयतां धर्मसर्वस्वं  
 श्रुत्वा चैतत् प्रचार्यताम् । आत्मनः प्रतिकूलानि परेषां न समाचरेत्  
 (३३५-३३६) ॥ अवमाने वधः प्रोक्तः पुत्र संभावितस्य तु (१।४४।१३) ।  
 प्रायः प्रसादे कोपेऽपि सर्वं हि महतां महत् (१।४५।२१३) । असद्ग्रहस्य का  
 कीर्ति व्यसनस्य क्व यन्त्रणा । विपरीतार्थबोद्धारः सत्पथे केन योजिताः  
 (३४२) ॥ कुलजन्मवयोरूपविभुत्वैः सहितोऽपि यः । वरस्तस्यापि नाहूय

सुता देया ह्ययाचतः (३६८) ॥ यथोन्मादादिदुष्टस्य मतिरेव हि सा भवेत् ।  
 इष्टानेव पदार्थान् वै विपरीतान् हि मन्यते (३५४) ॥ कस्य नो मनो  
 विशृङ्खलं जगति हि कन्यकापितुः (१।४५।४४२) । शिशुः कष्टो भुजङ्गमः  
 (१।४६।१६५) । विप्रपादतलोद्धृष्टिक्षती भवति यः करः । स करः श्रीकरो  
 नाम अन्यः कर्मकरः करः (१।४८।११०) ॥ न विप्रपादोदककर्मदमानि न  
 वेदशास्त्रप्रतिघोषितानि । स्वाहास्वधास्वस्तिविवर्जितानि श्मशानतुल्यानि  
 गृहाणि तानि (१।२२) ॥ जन्मनः ब्राह्मणो ज्ञेयः संस्कारैर्द्विज उच्यते ।  
 विद्यया याति विप्रत्वं त्रिभिः श्रोत्रियलक्षणम् (१।२६) ॥ नदीनां जाह्नवी  
 श्रेष्ठा प्रमदानां प्रतिव्रता । मनुष्याणां प्रजापालो देवानां च जनार्दनः  
 (१।५२।५१) ॥ संसारे यस्य सत्पुत्रा भक्तिमन्तः सदैव हि । सुशीला ज्ञान-  
 सम्पन्नाः सत्यधर्मरताः सदा । संभवन्ति गृहे तस्य यस्य विष्णुः प्रसीदति  
 (२।१६।५५—५६) ॥ पुत्रिण्यश्चैकपुत्रेण नार्थो लोके भवन्ति हि (२।६।३) ।  
 उन्नता गिरिदुग्धे वृक्षाः सन्ति सुपुष्टकाः । पतन्ति वातवेगेन समूलास्तु  
 घनास्तथा । सत्यधर्मविहीनास्ते तथा यान्ति यमक्षयम् (२।१०।१६-१७) ॥  
 लोभः पापस्य बीजं हि मोहो मूलं च तस्य हि (२।११।१६) । धनं धान्यं कलत्रं  
 तु पुत्रपौत्रमनन्तकम् । स भुङ्क्ते मर्त्यलोके वै यस्य विष्णुः प्रसन्नवान् (२।  
 १७।५७) ॥ यथा वह्निप्रसङ्गाच्च मलं त्यजति काञ्चनम् । तथा सतां हि  
 संसर्गात् पापं त्यजति मानवः (२।३३।२१) ॥ एकैव सार्थिका चिन्ता धर्मस्यार्थे  
 विचिन्त्यते (२।३३।२८) । द्वितीया सार्थिका चिन्ता योगिनां धर्मनन्दिनि ।



अन्या निरर्थिका चिन्ता तां नैव परिकल्पयेत् (२।३३।३०) ॥ कायनाशकरी  
चिन्ता बलतेजः प्रणाशिनी । नाशयेत् सर्वसौख्यं तु रूपहानिं निदर्शयेत्  
(३१) ॥ तूष्णां मोहं तथा लोभमेतांश्चिन्ता हि प्रापयेत् । पापमुत्पादये-  
च्चिन्ता चिन्तिता च दिने दिने (३२) । गङ्गातोयेन सम्पूर्णाः कुम्भ एव  
प्रदूश्यते । सुराया बिन्दुना लिप्तो मद्यकुम्भः प्रजायते (२।३४।६) ॥ आचा-  
रेण विना मर्त्यो ज्ञानहीनो यति र्यथा (२।४२।४३) । केवर्तनं विना नीर्वा  
सम्पूर्णा परिसागरे । न भात्येव यथा सार्थः सार्थवाहेन वै विना (४४) ॥  
द्वयोश्च सिंहयो र्मध्ये जलं पिबति सूकरः । द्वयोः सूकरयो र्मध्ये सिंहो नैव पि-  
बत्यपः (२।४३।६१-६२) ॥ पृथक्द्वयया यश नारी तदा सा पुंश्चली मता  
(२।५०।४५) । अग्नेः शिखां कः परिसंस्पृशे द्वे तरेद्वि कः सागरमेव मूढः । गले  
तु वद्ध्वा मुशिलां भुजाभ्यां को वा सतीं वश्यति (=वशयति) वीतरागाम्  
(२।५५।१३) ॥ न तत् सुखाय मन्तव्यं परमार्थेन पण्डितैः । मृतोपमश्च यः  
शेते सर्वकार्ये विनिर्गतः (२।६६।१८८) ॥ अर्थस्योपार्जने दुःखं दुःखमर्जित-  
रक्षणे (१।५१) । नाशे दुःखं व्यये दुःखमर्थस्यैव कृतः सुखम् । चौरेभ्यः सलिले-  
भ्योऽग्नेः स्वजनात्पाथिवादपि (१।५२) । भयमर्थवतां नित्यं मृत्योर्देह-  
भूतामिव । खे यथा पक्षिभिर्मत्सिं भक्षयते इवापदै र्भुवि (१।५३) ॥ जले च  
भक्षयते मत्सैस्तथा सर्वत्र वित्तधान् (१।५४) । कुटुम्बचिन्ताकुलिनस्य  
पुंसः श्रुतं च शीलं च गुणाश्च सर्वे । अपक्वकुम्भे निहिता इवापः  
प्रयान्ति देहेन समं विनाशम् (१।६२) ॥ राज्येऽपि हि कुतः सौख्यं सन्धिविग्रह-

चिन्तया । पुत्रादपि भयं यत्र तत्र सौख्यं हि कीदृशम् (१।६३) ॥ न ह्यस्ति  
सर्ववित्कश्चिन्न वा मूर्खोऽपि सर्वतः । यावद्यस्तु विजानाति तावत्तत्र स  
पण्डितः (१।७६) ॥ [एवं वस्त्रयुगं राज्ञां प्रस्थमात्राऽम्बुभोजनम् । यानं  
शय्यासनं चैव शेषं दुःखाय केवलम् (१।७६) ॥ प्रत्यूषे तूर्यनिर्घोषः समं पुर-  
निवासिभिः । राज्येऽभिमानमात्रं हि ममेदं वाद्यते गृहे (१।८१) ॥ सर्व-  
माभरणं भारः सर्वमालेपनं मलम् । सर्वं प्रलपितं गीतं मृत्युरपहतचेष्टि-  
तम् (१।८२) ॥ नरैः पुण्यफलं स्वर्गे मूलच्छेदेन भुज्यते । न चान्यत् क्रियते  
कर्म सोऽत्र दोषः सुदारुणः (१।८६) ॥ पञ्चेतानीह सृज्यन्ते गमन्त्यस्यैव  
देहिनः । आयुःकर्म च वित्तं च विद्या निघनमेव च (२।८१।४७) ॥ यथा  
मृत्पण्डितः कर्ता कुरुते यद् यद् इच्छति । तथा पूर्वकृतं कर्म कर्तारमनु-  
गच्छति (४८) ॥ मरणे यादृशो भावः प्राणिनां परिजायते । तादृशाः  
स्युस्तु सत्त्वास्ते तद्रूपास्तत्परायणाः । तद्गुणास्तत्स्वरूपास्ते भावपूर्ता  
भवन्ति हि (२।१२३।४६-४७) ॥ अचिन्त्याः खलु ये भावास्तान्न तर्केण  
साधयेत् । (३।३।१२) योजयेदित्यन्यत्र पाठः । तावदेव नयधी विराजते  
तावदेव जनताभयं भवेत् । तावदेव धृतचित्तता भृशं तावदेव गणना कुलस्य  
च (३।२२।४०) ॥ तावदेव तपसः प्रगल्भता तावदेव शमसेवनं नृणाम् ।  
यावदेव ललनेक्षणासवै र्माद्यते द्रुतमदेर्न पूरुषः (४१) ॥ तावद् विद्या प्रभ-  
वति तावज्ज्ञानं प्रवर्तते । तावत्सुनिर्मला मेधा सर्वशास्त्रविधारिणी ।  
तावज्जायते तावत्तावत् तावतीर्षनिषेवणम् (३।६१।१६।१७) ॥ तावच्च



गुरुशुश्रूषा तावद्वितरणे मतिः । तावत्प्रबोधो भवति विवेकस्तावदेव हि (१७) ॥ तावत्सत्यं सङ्गरुचिस्तावत्पौराणलालसा । यावत् सीमन्तिनी-  
लोलनयनान्दोलन नहि (२८) ॥ या जिह्वा रघुनाथस्य नामकीर्तनमाद-  
रात् । करोति, विपरीता या फणिनो रसनासमा (५१६।३६) ॥ गुरवः  
कृपया युक्ता भाषन्ते सेवकेऽखिलम् (५१३६।२) । रामस्मारी कदाप्येव न  
भवेद्विपुतो भयी (५१५।६४) । सूर्यो जगत्प्रकाशाय समुदेति जगत्यहो ।  
उलूकानां रुचिकरो न भवेत्तत्र का क्षतिः (५१५।११-१२) ॥ फलं हि  
साधनायत्तं हेतुः फलवशो न तु (५१६।६६) । संसारे स्मिन् क्षणाघोपि  
सत्सङ्गः शेवधिर्नृणाम् । यस्मादवाप्यते सर्वं पुरुषार्थचतुष्टयम् (५१८-  
२४) ॥ यजन्ति ये यथा देवान् देवा अपि तथैव तान् । छायेव कर्मसचिवाः  
साधवो दीनवत्सलाः (२७) ॥ नास्ति चिन्तासमं दुःखं कायशोषणमेव हि  
(५१८।४७) । सन्तः प्रतिष्ठा दीनानां देवादुद्भूतपाप्मनाम्, आर्तानामार्ति-  
हन्तारो दर्शनादेव साधवः (५१९।२२) ॥ न तृप्तिरशनादन्या न गुरुर्जन-  
कादपि । न पात्रमन्यद् विप्रेभ्यो न देवः केशवात् परः (४६) ॥ न गङ्गाया  
समं तीर्थं न दानं सुरभीसमम् । न गायत्र्या समं जाप्यं न द्वादश्या समं  
व्रतम् (५०) ॥ न भार्यया समं मित्रं न धर्मो दयया समः । न स्वातन्त्र्य-  
समं सौख्यं गार्हस्थ्यान्नाश्रमो वरः (५१) ॥ न सत्यात्पर आचारो न  
सन्तोषात्परं सुखम् (५२) । यत् कृष्णप्रणिपातधूलिधवलं तद्वर्णं तद्वच्छु-  
भम्, ते नेत्रे तपसार्जिते सुखचिरे याम्भ्यां हरिर्दृश्यते । सा बुद्धि विमलेन्दु-

शङ्खधवला या माधवव्यापिनी, सा जिह्वा मृदु भाषिणी नृप मुहुर्या  
स्तौति नारायणम् (५१६।१७) ॥ उन्नता गिरिदुर्गेषु वृक्षाः सन्ति  
सुपुष्टकाः । पतन्ति वातवेगेन समूलास्तु घना अपि (५१६।१३६) ॥ सत्य-  
धर्मविहीनास्ते तथा यान्ति यमालयम् । सामान्यं सर्वजन्तूनां वलं धर्मस्तु  
केवलः (४०) ॥ व्यसनस्य च मृत्याश्च व्यसनं कष्टमुच्यते । व्यसन्यधोऽधो  
व्रजति स्वर्गाम्यव्यसनी नृप (५१६।३१) ॥ धर्मं शनैः संचिनुयाद् बल्मीक-  
मिव पुत्तिकाः । धर्मेण हि सहायेन तमस्तरति दुस्तरम् (५१६।१६) ॥  
विनयो रत्नमुकुटं सत्यधर्मौ च कुण्डले । त्यागश्च कङ्कणो येषां किं तेषां  
जडमण्डनं (२८) ॥ अविश्राममनालम्बमपाथेयमदेशिकम् । मृतः कान्तार-  
मध्वानं कथमेको गमिष्यसि (२३) ॥ भूतिभिर्नष्टदृष्टाभिर्नृत्यन्ते न महा-  
शयाः । नागताभिर्न याताभिर्नदीभिश्चीयतेऽम्बुधिः (३०) ॥ ध्यानमेव  
कृते श्रेष्ठं त्रेतायां यज्ञ एव च । द्वापरे चाचनं तिष्ये दानं च हरिकीर्तनम्  
(५११।४।३६५) ॥ अन्नं हि प्राणिनां प्राणाः प्रत्यक्षं सर्वदेहिनाम् (५११।७।-  
३४) । गीरिव श्रोत्रहीनस्य लोलाक्षीव विचक्षुषः । परासोः पुष्पमालेव  
श्रीः कदर्यस्य श्लिष्फला (६।७।२१) ॥ महात्मानो न गृह्णन्ति हिंसमानान्  
रिपून्पि । सपत्नीं प्रापयन्त्यब्धिं सिन्धवो नगनिम्नगाः (२२) ॥ सुजनो  
न याति विकृतिं परहितनिरतो विनाशकालेऽपि । छिन्नोपि चन्दनतरुः  
सुरभयति मुखं कुठारस्य (२३) ॥ देवं परं विनश्यति तनुरपि न श्री निवे-  
दिता सत्सु । अवशिष्यते हिमांशोः सैव कला शिरसि या शम्भोः (२४) ॥



ते साधवो भुवनमण्डलमौलिभूता ये साधुतामनुपकारिषु दर्शयन्ति । आत्म-  
प्रयोजनवशात् कृतच्छिन्नदेहाः पूर्वोपकारिषु खलोपि हितानुरक्तः (२५) ॥  
मुनीन्द्रास्तं न शंसन्ति यस्त्यजेच्छरणागतम् (६।८।५६) । गृह्णन्तीति ग्रहाः  
सर्वे ग्रहाः षोडाशराः स्मृताः (६।३।४।४०) । न लिङ्गं धर्मकारणम् (६।८०।  
१०६) । अवैष्णवो हतो विप्रो हतं आद्वययोगि च । अव्रह्मण्यं हतं क्षत्र-  
मनाचारं हतं कुलम् (६।१२५।१९) ॥ सदम्भश्च हतो धर्मः क्रोधेनैव हतं  
तपः । अदुर्ध्वं च हतं ज्ञानं प्रमादेन हतं श्रुतम् (२०) ॥ उपजोव्या हता  
कन्या स्वार्थं पाकक्रिया हता । शूद्रभिक्षो हतो यागः कृपणस्य हतं धनम्  
(२२) ॥ अनभ्यासहता विद्या हतो राजा विरोधकृत् । जीवनार्थं हतं  
व्रतम् (२३) ॥ असत्या च हता वाणी तथा पैशुन्यवादिनी । सन्दिग्धश्च  
हतो मन्त्रो व्यग्रचित्तो हतो जपः (२४) ॥ हतमश्रोत्रिये दानं हतो लोकश्च  
नास्तिकः । अश्रद्धया हतं सर्वं कृतं यत् पारलौकिकम् (२५) ॥ कर्पूरा-  
गरुभारं हि उष्ट्रो वहति नित्यशः । मध्यगन्धं न जानाति तथा विष्णुं  
बहिर्मुखाः (६।१३।१।५१) ॥ मृगाः शालं हि जिघ्रन्ति कस्तूरीगन्ध-  
मिच्छन्तः । स्वनाभिस्थं न जानन्ति तथा विष्णुं बहिर्मुखाः (५२) ॥ उपदेशो  
हि मूर्खाणां वृथा वै नगनन्दिनि । तथैव विष्णुभक्ते हि उपदेशो  
बहिर्मुखे (५३) ॥ बुद्धिं परेषां दास्यन्ति लोके बहुविधा जनाः ।  
स्वयमाचरते सोपि नरः कोटिषु दृश्यते (६।१३।२।३५) ॥ यत्कर्म विष्णु-  
देवत्यं नहि गर्भस्य कारणम् (८४) । सर्वेषामेव भावानां भावशुद्धिः प्रश-

स्यते (९२) । स्वकरे कङ्कणं बद्ध्वा दर्पणैः किं प्रयोजनम् (९९) । स्व-  
धर्मेणागतं द्रव्यं शुक्लद्रव्यं तदुच्यते (११०) । रज्जुबद्धाश्च पशवः प्रभुणा  
स्वेच्छया यथा । नीयन्ते कर्मबन्धेन मनुजा अपि भूतले (११६-११७) ॥  
पङ्केनैव यथा पङ्कं रुधिरं रुधिरेण वै । हिंसया कर्मणा कर्म कथं क्षाल-  
यितुं क्षमः (१४०-१४१) ॥ अनपत्यः सुखी नित्यं कुपुत्रो दुःखदायकः  
(६।१९६।७४) । न चेन्द्रस्य सुखं किञ्चिन्न सुखं चक्रवर्तिनः । विरक्तस्य  
सुखं तात मुनेरेकान्तशीलिनः (७९) ॥ कर्मणां च लयो मोक्षः सुखदुःख-  
प्रदायिनाम् । तदुत्पत्तिस्तु बन्धः स्यादित्यसौ शास्त्रनिर्णयः (६।२०।४।२३) ॥  
निधनं पुरुषं लोके सर्वे मुञ्चन्ति बान्धवाः । न मुञ्चन्ति सखायस्तु तद्-  
दुःखेन दुःखिताः (६।२०।७।६६-६७) ॥ समस्तसम्पत्समवाप्तिहेतवः समु-  
त्थितापत्कुलधूमकेतवः । अपारसंसारसमुद्रसेतवः पुनन्तु मां ब्राह्मण-  
पादपांसवः (६।२५।५।५१) ॥ ज्ञानं सम्प्राप्य संसारे यः परेभ्यो न यच्छति ।  
ज्ञानरूपो हरिस्तस्मै प्रसन्न इव नेक्षते (७।३।१८) ॥ यस्मिन्दिने मुनिश्रेष्ठ  
श्रूयते न हरेः कथा । तद्दिनं दुर्दिनं मन्ये घनच्छन्नं न दुर्दिनम् (७।१।३०-  
३१) ॥ निःश्रेयसं दानलभ्यं बललभ्या तु मेदिनी (७।३।२९) । परेण दत्तः  
सन्तापः सदा तिष्ठति नोत्तमे । सलिलं सन्तप्तं क्षणाच्छीतलतां व्रजेत्...  
(७।५।८५) ॥ सरोजिनीगुणं वेत्ति भृङ्ग एव न दर्दुरः (७।५।१०५) । कार्ये  
सिद्धे श्रमो न स्यादसिद्धे श्रम एव हि (११४) ॥ वनं परित्यज्य कृशानु-  
भीत्या जलं प्रविष्टा नलिनी सुखार्थम् । सन्दह्यते तत्र हिमानलेन यद्यस्य



कर्म न तदन्यथा स्यात् (१५५) ॥ चकोरपेयं पोयूषं गगने रोहिणीपतेः । किं  
शक्नुवन्ति तत् पातुं वायसा बलिनोऽपि च (७।७।८६-८७) ॥ पुत्रप्रयोजना  
भार्याः पुत्राः पिण्डप्रयोजनाः (७।६।८६) । न प्राप्नोति सुखं जातु नीचस-  
ङ्गान्महानपि । प्रेतसङ्गान्महादेवो नग्नो भग्नविभूषणः (७।६।१०२-१०३) ॥  
मनस्येक वचस्येक कमण्येक महात्मनाम् । मनस्यन्यद् वचस्यन्यत्कर्मण्यन्यद्  
दुरात्मनाम् (७।६।१०८-१०९) ॥ पापेभ्यः पुण्य कर्माणि न रोचन्ते कदापि  
च । न रोचते मक्षिकाभ्यः सुगन्धि चन्दनं यथा (७।१७।२१५-२१६) ॥  
यस्मिन् सिन्धौ शशी जातस्तत्र क्ष्वेडोद्भवोऽपि च (७।१६।१२) ।

इत्यवसिता सुभाषितावलिः ।

आदेरान्तं परामृश्य पुराणं पाद्यसंज्ञकम् ।

आदेयं व्यक्तिमानोतमनादेयमुपेक्षितम् ॥ १ ॥

अर्थः परीक्षितः सर्वः शब्दश्चेहापि लेशतः ।

अर्थः प्रधानमाख्याने शब्दस्तत्रोपसर्जनम् ॥ २ ॥

पुराणे स्मिन्यथान्यत्र वाग्भ्रंशे नाम सत्यपि ।

इत्युपेयं क्वचित्कोणे स्थितं काव्यमनुसमम् ॥ ३ ॥

मया बद्धेन तीर्थेन ह्युदाहारेण यत्नतः ।

प्रवेक्ष्यन्ति सुखं सन्तो गभीरा पाद्यनिम्नगाम् ॥ ४ ॥

कीदृशीयं कृतिर्मे स्याद् गुण्याऽगुण्या च नोभयो ।

कृष्टयोऽत्र कषायन्ते तूष्णीकामास्महे वयम् ॥ ५ ॥

इति श्री चारुदेवशास्त्रिणः कृतिषु पाद्ये पुराणे भूमिकेयं पर्यवसिता ।

शुभं भूयादध्यापकानामध्यायकानां च ।



